


## *Mwelo Kele Ya Fioti*

 Matondo na nge, Mpangi Neville. Matondo. Ya ke mbote na kuvutuka diaka na Yinzo ya Mfumu. Mu ke vwanaka kaka na kiese na kuvutuka na tabernacle, yawu vwanaka konso kisika yina mu me kwenda. Kele na kima mosi ke salaka ti mu zola vutuka na mwa kisika yayi ya nkulu. Yawu kele kaka, oh, munu. . . Yawu vwanaka yinzo-Nzambi ya munu ya ntete mpe sika mosi kaka mu vwanaka pasteur. Mpe yawu ke monana kaka mbote na kuvutuka diaka awa. Mpe mu ke kwikila ti na suka yina ya nene na ntangu mwini ke manga na kupesa nsemo mpe bambwetete ke manga na kupesa nsemo ya bawu, mu ke kwikila ti ke vwanaka na bantu ya tabernacle yayi na kilumbu yina, yina me sukulama na Menga ya Dimeme. Mu ke sosa ntangu yina.

<sup>2</sup> Kaka na ntangu mu vwanaka kwisa na bureau, mu kutanaka na Mpangi-kento Arganbright na manima kuna. Mpe yandi tubaka na munu ti kele na bantu yina vwanaka na lukutakanu ya Kingston, yina vwanaka na ntangu yina, mpe munu. . . kie. . . kiese mingi na kuvwanda na bawu awa samu na kimbangi. Kisika nionso bawu kele, kana bawu lunga telemisa maboko ya bawu na zulu, bayina vwanaka na lukutakanu ya Kingston na Jamaïque. Yinga, kaka, kuna na manima. Mbote mingi, yina ke mbote.

<sup>3</sup> Mu ke mona carte postale ya Oral. Mu banza ti bawu zabisaka na ntwala lukutakanu ya yandi. Kaka mazono, mu zabaka, bilumbu ya yawu. Mu banza yawu ke banda na Kilumbu ya sambanu, mutindu yina ve? Kubanda Kilumbu ya sambanu tii na Kilumbu ya kumi na tanu, Mpangi Roberts na Louisville. Ntangu yayi, beno kwenda kuwa yandi. Mpangi Roberts kele nkundi ya munu ya zola, mpe musadi ya kieleka ya Klisto. Mpe mu ke ndima ti beno ke sepela na bansangu ya yandi, nkokila na manima ya nkokila. Mpe. . . ya yandi, ke sambila samu na bambevo, mu ke—mu ke ndima ti beno ke mona Nzambi ke sala, samu yandi ke munwani-mvita ya nene ya lukwikilu, Mpangi Roberts ke vwanaka mutindu yina, mpe yandi ke muntu yina Nzambi ke sadilaka na ngolo nionso. Mpe ministère ya yandi kwendaka na ntwala kubanda na . . .

<sup>4</sup> Mu ke bambuka moyo na ntangu mu kutanaka na Mpangi Roberts na mbala ya ntete, yandi vwanaka na kati ya mwa tenta ya kubeba na Santu Louis, Missouri, mpe mu vwanaka . . . ve, Kansas City, Missouri. Mpe mu vwanaka na Kansas City, Kansas, na auditoire. Yandi vwanaka na kisika ya ntete. Na manima ya bisambu, beto balukaka na manima mpe solulaka. Bawu pesaka yandi nkumbu ya munu. Yandi kele ntwenia mingi kulutila munu; Oral ke na bamvula makumi yiya. Mpe na yawu

yandi tubaka ti, “Nge ke banza ti Nzambi lunga kuwa kisambu na munu na ntangu mu ke sambila samu na bambevo?”

Mu tubaka, “Mpangi, Yandi ke wa kisambu ya konso muntu yina ke sambila.” Mbote, yandi kwendaka, mpe yandi tubaka, “Awa mu me kwenda!”

<sup>5</sup> Mpe yandi ke muntu ya mayele mingi, mpe muntu yina me longukaka na lukolo ya bambuta, bamvula yiya ya psychologie, mpe mu ke ndima ti yandi ke—yandi ke muntu ya mayele mingi. Mpe ntangu yayi yandi me kuma na kimvuka ya ba conseillers pene-pene ya yandi, mpe mutindu yina, tii kuna, na ntangu yandi ke tuba, yandi—yandi me kubama mbote-mbote samu na yawu. Mpe beno ke sepela na yandi, mu ke ndima yawu.

<sup>6</sup> Mpe na ntangu yayi mu zola pesa mwa nsangu mosi samu na yina Mfumu ya beto salaka na mwa lukutakanu ya beto ya kukikulumusa kuna na Jamaïque mpe na Porto Rico. Yawu vwandaka diambu ya ngitukulu ti mu kwenda kuna, samu bantu mingi vwandaka bokila. Mutindu Leo awa zaba yawu, ti allo-allo. . . Mpe na kati ya sabala mosi, ya kieleka bantu nkama mosi yina ke bokila samu na balukutakanu. Kasi mu ke zolaka ntete kuwa lutwadusu samu na sika yina mu zola kwenda, mumbandu samu na yawu. Kana mu kwenda samu muntu mosi tumaka munu na kukwenda, na yawu mu ke kwenda na nkumbu ya dibuundu yina to organisation yina. Kana mu lunga kwenda samu Mpangi Neville tubaka na munu na kukwenda, mu ke kwenda na nkumbu ya Mpangi Neville. Kasi mu zola kwenda na ntangu Yesu ke tuma munu, na yawu beno lunga kwenda na Nkumbu ya Mfumu Yesu, na kukutana na bantu.

<sup>7</sup> Mpe mu vwandaka ya kulala na mbeto, mpe mu vwandaka ya kulemba fioti. Lubwaku yayi, na nswalu nionso to na nsukinina, mu ke katuka lubwaku yayi, samu yawu kele na kima mosi ya mpasi samu na laka na munu na mutindu ti mu lunga kangila yawu ntima ve. Mu lunga kwenda mpe vutuka. . . Kilumbu mosi beto vwandaka vutuka, Leo mpe munu, na ba miles makumi yiya [65 kilometres], na manima kuvwanda na nseke yina ya nene ya Floride, laka nionso vwandaka mbote, mpe na ba miles makumi yiya na Louisvillle yawu kangamaka diaka. Mpangi Banks Wood lendaka vwanda awa kisika mosi kuna na suka yayi. Mpe kilumbu mosi na Kingston mpe—mpe Porto Rico, sika wapi laka ya munu vwandaka mbote mingi; mpe na ntangu mu basikaka na avion, ya vwandaka kaka mbote mingi; mpe na ntwala beto kwenda na Jeffersonville, yawu kangamaka diaka. Beno me mona, yawu ke samu na lubwaku yayi awa. Yawu ke bacterie na kati ya mupepe, to yawu ke Nzambi, yina, ke meka na kukatula munu awa. Na yawu, mu—mu ke kakula yawu ve. Mu sambilaka mpe lombaka mutindu yina na bantangu mingi.

<sup>8</sup> Kasi, mpamba ve, mu telemaka na mpongi, yawu vwandaka na ngunga tatu na suka. Mpe kento ya munu mpe mwana na

munu ya fioti ya bakala vwandaka ya kulala. Mpe mu telemaka na lweka ya mbeto, mpe mu monaka bantu mingi ya kuvukana kisika mosi ya nene, mpe mu tubaka na Billy Paul, “Kwenda kuna mpe pesa bantu yina bakalati ya bisambu.”

<sup>9</sup> Mpe yandi tubaka, “Mbote, tata.” Na mwa baminuti yandi vutukaka, mpe tubaka, “Nge lenda pesa ve bakalati ya bisambu na bantu yina.” Yandi tubaka, “Nge ke mona bakala yayi me telema awa?”

Mu tubaka, “Yinga.”

<sup>10</sup> Yandi tubaka, “Yandi vwandaka awa na zulu, mpe yandi tubaka, ‘Muntu nionso yina zola baka kalati ya bisambu, beno telemisa maboko na beno.’” Mpe yandi tubaka, “Mu kwendaka pesa yandi kalati ya bisambu, yandi kwendaka kisika yankaka. Mpe na yawu mu landaka yandi kuna, yandi kwendaka kisika yankaka. Ntangu yayi yandi me vutuka kuna.” Yandi tubaka, “Mu lenda pesa kalati ya bisambu ve.”

<sup>11</sup> Mu tubaka, “Mbote, Billy, nge ke pesa ve bakalati ya bisambu, samu kele na kisika ya nene awa yina konso muntu lenda . . .” Bakalati ya bisambu kele samu na kutina mvwaka . . . beno me mona, mpe kutanina bantu na ndonga. Mu tubaka, “Oh, mu lenda baka konso muntu, kulutila ve bantu yina kele awa na kisika yayi, mpe kutula bawu na ndonga mpe kusambila samu na bawu mosi na mosi.”

<sup>12</sup> Mpe yandi tubaka, “Mbote.” Mpe yandi balukaka na lweka ya diboko ya kibakala mpe kwendaka ntama na munu. Mpe yandi balukaka na lweka *yayi* mpe kwendaka na lweka *yina*, mpe mu vwandaka tala yandi.

<sup>13</sup> Mpe mu waka Ndinga mosi katukaka na Zulu, mpe tubaka, “Kasi na ntangu yayi mu ke banda na kupesa nge lukumu.” Mpe mu talaka, mpe mu monaka bantu mingi yina mu me monaka ntete ve, bantu mingi yina katukaka bisika nionso.

<sup>14</sup> Mpe ba bokilaka nkumbu ya Mpangi Roberts, na kutubaka, “Ntangu yayi Mpangi Oral Roberts ke kwisa tala nge.”

Mpe mu tubaka, “Wafi mutindu mu ke pesa mbote na Mpangi Roberts?”

Yandi tubaka, “Kaka mutindu yandi ke pesa nge mbote.”

<sup>15</sup> Mbote, mu monaka Mpangi Roberts ke kwisa mpe me lwata kazaka ya ndombe, mpe na mwa yimpu mutindu Bing Crosby ke lwataka, bawu ke balulaka yawu na zulu mpe ba ke kulumusa yawu, mwa yimpu ya ndombe. Mpe mu vwandaka ya kutelema na kisika ya mwa zulu, mpe yandi talaka na zulu mpe tubaka, “Mbote, Mpangi Branham.”

Mpe mu tubaka, “Mbote, Mpangi Roberts,” mu ningisaka diboko ya yandi.

Yandi tubaka, “Nge me kuzwa bantu mingi ya mbote.”

16 Mu tubaka, “Ya kieleka bantu mingi, Mpangi Roberts.” Mpe yandi balukaka mpe kwendaka na lweka yina Billy kwendaka, na lweka ya kibakala.

17 Mpe mu banzaka, “Wapi sika mu ke tuba na bawu?” Mpe mu mekaka na kutambula bisika nionso samu na kuzwa kisika ya kutuba na bawu. Mu vwandaka na kisika ya mutindu yina, kuna na nsi, mu vwandaka na kisika ya—ya kutuba na bawu ve.

Mpe muntu mosi tubaka, “Mbote, kwisa awa.”

18 Mu tubaka, “Mbote, nge lenda tala mbote kuna ve.” Mpe mu bandaka na kutala na lweka yango. Mpe na yawu mu banzaka kima yayi, mu tubaka, “Kima ya kulutila nene samu na munu kele kukikulumusa na kati ya ntima ya munu, konso ntangu, na ntwala ya Nzambi mpe bana ya Yandi.”

19 Mpe mu basikaka na vision. Mpe mu banzaka, “Yinki yawu zola tuba? Mbala yankaka yawu ke tuba ti beto ke vwanda na mutindu. . . To wapi—wapi kisika yawu ke vwanda?” Beno me mona, na bantangu yankaka, na ba vision, Yandi ke tuba na nge kisika ve, Yandi—Yandi ke tuba kaka mpe kaka nge. . . Mutindu, na bingana. Mpe mu ke ndima ti beno yina ke tangaka Biblia ke bakula yawu.

20 Mpe na yawu mu kwendaka na kisika yina vwandaka na ntwala mpe mu vwandaka kuna na mwa ntangu fioti, mpe yawu vwandaka na ngunga tatu na baminuti makumi tatu to na ngunga yiya na suka. Mu vwandaka na mpongi ya kieleka. Mu vutukaka mpe lalaka mpongi, mpe mu lotaka ndosi mosi, mpe yawu vwandaka ndosi mosi ya ngitukulu. Mpe mingi kati na beno kuzaba mosi ya bantwadisi, Jack Moore. Mpangi Jack Moore, mu zaba yandi kubanda bamvula mingi. Mu banza ti mu vwandaka kuna kilumbu mosi na mwana na yandi ya kento, mwana kento ya bamvula kumi na sambwadi, mpe mu simbaka yandi na diboko, mpe nataka yandi na zulu ya mongo, Jackie ya leke. Mbote, mu zaba yandi kubanda yandi vwandaka bébé. Mpe mu nataka yandi na zulu ya mongo, mpe mu kwendaka na bitamina tatu na bayinzo kuna na zulu ya mongo, ke nata mwana kento yayi. Mpe kwendaka na nsi ya yinti ya nene, mpe yandi vwandaka. Mpe na mutindu bantwenia mingi ke lwataka ba jupe yina bubu yayi, beno zaba, ya mutindu ya mbote, mpe yandi vwandaka me lwata mosi ya ba jupe ya mutindu yina. Mpe yandi bakaka jupe yayi mpe panzaka yawu mutindu yayi mpe vwandaka. Mpe mutindu bantwenia ke talanaka mosi na yankaka, yandi kangaka maboko na yandi mutindu *yayi* mpe mu bandaka na kutala na zulu na kati ya matuti. Mbote, Jackie ke mwana kento mosi ya mbote, kasi yandi ke na yinwa ya nene mpe meso ya nene, mpe na bansuki mingi, yina ke benda meso ya bantu ve, kasi mwana kento mosi ya leke ya kitoko. Mpe mu lunga mona meso ya yandi ya nene mutindu yandi vwandaka

tala na kati ya matuti, mpe yinki mutindu bamatuti vwandaka monana na kati ya meso ya yandi.

<sup>21</sup> Mbote, mu kwendaka ntama na yandi na metre mosi na makumi tanu, mpe mu lalaka kuna na lweka mutindu *yayi*, mpe mu bakaka kitini ya nianga mpe tulaka yawu na yinwa, mpe mu bandaka na kutafuna nianga yina. Mpe mu bandaka na kubanza, “Yinki mu ke sala na zulu awa? Yinki, munu nkooko ya bakala, mpe mwana kento yayi. Na yawu,” mu tubaka, “mu ke nkwelani mpe mu ke na bana mingi. Mu ke na kisalu mosi ve na mwana kento yayi awa na zulu.”

<sup>22</sup> Mpe mu bandaka na kumata. Mpe, na ntangu mu salaka mutindu yina, Ndinga mosi basikaka na yinti, mpe tubaka, “Yayi ke samu na kidimbu mosi mpe kikuma mosi.”

<sup>23</sup> Mpe mu telemaka na mpongi, mpe mu vwandaka pene-pene na kuboka, ndosi mosi ya boma. Mu banzaka, “Oh, mu ke kukiyufula kana yina zola tuba ti mu ke vunama to kima mosi ke kumina munu?” Mbote, mu banzaka ti, “Kana mu meka na kubakula yawu na mutindu ya munu mosi, na yawu mu ke mvwalangana, mpamba ve mu ke vingila kaka Nzambi.” Mpe mu bandaka na kusambila. Mu tubaka, “Mfumu, ndosi yina me tadila vision ya mpimpa yayi, to yinki yawu zola tuba?”

<sup>24</sup> Na manima ya ntangu fioti, mbala yankaka ngunga mosi (Kento ya munu vwandaka ya kutelema mpe yidikaka madia ya suka.), na yawu Ndinga vutukaka diaka, mpe tubaka, “Kwenda na Kingston na nswalu nionso, mpe nge ke bakula yina nge ke sala kuna.”

<sup>25</sup> Mpamba ve, na nswalu nionso mu kwendaka na Kingston. Mpe bawu—bawu zabaka ti na Kilumbu ya yiya na manima ya midi mu lunga vwanza kuna na Kilumbu ya tanu. Yina ke nsangu yina beto bakaka. Mu ke na kiyeka mingi ve na kusala . . . ? . . . to na kuzaba bantu mingi, samu mu ke lutikisa kaka. Kasi na nkokila ya ntete, mu lunga tuba ti beto vwandaka na bantu makumi zole, oh, bantu funda mosi na nkama zole, na nganda, samu yawu zabanaka kaka kilumbu mosi na ntwala. Mpe kilumbu yina landaka bawu fidisaka bantu yina ke tesaka mbangu na ba kilometre sambanu, samu na kupesa nsangu, na zulu ya bamongo. Mutesi mbangu mosi lungaka kwenda mbangu na bangunga yiya, mpe kubika yankaka kukwenda na mongo. Mpe vwandaka na mafunda tanu na nkokila ya zole. Mpe na nkokila ya tatu bawu vwandaka pene-pene ya mafunda kumi na tanu, mbala yankaka kumi na zole. Mpe vwandaka na mafunda ya bamafunda kwisaka na Mfumu.

<sup>26</sup> Mpe vision vwandaka tadisa, mwa dibuundu, mwana kento vwandaka mwense, mwana fioti kaka, mpe yina tubaka bumwense ya dibuundu. Mpe bitamina tatu na bayinzo na kumataka mongo vwandaka talisa, bilumbu tatu ya ministère ya munu. Na nzila ya ministere ya munu mu ke baka dibuundu ya

mwense, mu ke nata yandi sika yandi vwandaka, ke nata yandi na sika ya zulu mingi na bima ya Nzambi, tii kuna yawu ke ningisa kisanga nionso.

<sup>27</sup> Mpe, oh, balongi mpe bantu ya kizunga yina, vwandaka dila mpe ke lomba mpe ke meka na kundimisa, bamfumu ya mbanza “Kaka na nkokila mosi to zole.”

<sup>28</sup> Beto katukaka kuna tii na Porto Rico. Kuna beto zwaka lunungu ya nene, ya zulu, mpe bamafunda na bamafunda vwandaka ya kukangama na stade, ti kuvwandaka na mioyo pene-pene ya mafunda kumi yina kwisaka na Mfumu Yesu. Mpe na kukwenda, mu banzaka ti mu . . . Mu lunga tuba kima yayi na dibuundu ya munu mosi, kasi mu lunga sala yawu ve na ntwala ya bantu yankaka, kisika wapi bantu na beto kele ve, samu yawu lunga vwanza mbote ve. Kasi awa mu ke na nkumbu ya zuzi yina na zulu ya dititi, yina bakaka ndinga na ntangu beto katukaka, awa, yandi mpe bilandi ya yandi.

<sup>29</sup> Mpe munu . . . Yandi—yandi tubaka, “Beto bakaka lukumu na kisanga na kuvwanda na balongi mingi.” Yandi tubaka, “Na ntangu Tata Billy Graham katukaka na ile ntama mingi ve,” mpe yandi tubaka, “beto vwandaka na lukutakanu mosi ya nkembo,” yandi tubaka, “kasi Billy Graham natilaka beto kaka Nsangu ya mbote yina beto ke waka ntangu nionso.” Yandi tubaka, “Na yawu beto bakaka lukumu na kuyamba Tata Roberts na kisanga,” yandi tubaka, “mpe Tata Roberts pesaka beto bilumbu tatu ya lukutakanu ya nene. Kasi,” yandi tubaka, “ba depense vwandaka mingi na hôtél,” yandi tubaka, “bawu bikaka mukanda ya ba depense mafunda kumi na tatu ya ba dollars samu na bampimpa tatu, ya ba depense ya hotel.” Yandi tubaka, “Na yawu Tata Osborn vwandaka awa, yina ke musadi ya nene ya Klisto. Kasi,” yandi tubaka, “na ntangu Tata Osborn katukaka, kuna vwandaka na kiadi,” yandi tubaka, “yawu monanaka ti kima mosi vwandaka diaka ve.”

<sup>30</sup> “Kasi,” yandi tubaka, “beto bakulaka na kati ya lukutakanu ti kuna vwandaka na muntu ve na kisika ya malongi ya Mpangi Branham bawu sambila samu na bawu. Kasi,” tubaka, “na nsuka ya bisambu, beto fulusaka ba camion na bakiti ya nkulu mpe bankawa mpe bima ya mutindu na mutindu, yina katukaka na kati ya bantu.” Yandi tubaka, “Yawu vwandaka muntu ve na mbala yayi, Nzambi kwisaka na beto,” yandi tubaka.

<sup>31</sup> Mu tubaka, “Kutala ve bisambu ya munu; kasi bisambu ya beno kuna, beno tetika maboko ya beno na zulu ya mosi na yankaka.” Mpe bawu nataka kumi na zole to makumi zole na yiya na kisika ya malongi, mpe, na ntangu kuswasikisa-bampeve bandaka, bantu bandaka kaka kuboka. Beto lalaka na kitini ya yiya ya hôtél, mpe beto mosi futaka ba depense mpe banzietelo ya beto, beto mosi.

32 Beno simbisaka yawu, beno mosi, na ba dime yina beno ke tindaka munu. Tala yina salaka yawu. Mpe mu zola zabisa beno ti, na nionso yina, beno ke na lufutu na yawu. Na kilumbu yina ya nene ya nkembo ke kwisa, Nzambi ke futa beno samu na yawu. Tala, beno vwandaka ve na . . .

33 Kana muntu yandi mosi kwenda sika mosi mpe yandi sala kima mosi, na yawu, beno me mona, na ntangu muntu yina ke katuka, bawu ke tuba ti, “Mipasi mingi na ntima, Nzambi me bika beto.” Nzambi me bika beno ve. Yandi ke na beno ntangu nionso. Beno me mona, yawu me tala beno, mutindu mosi na muntu nionso. Nzambi lunga sadila muntu na ministere mosi, kasi yina zola tuba ve ti muntu yina kele na muswa na ntuala ya Nzambi. Yawu ke lukwikilu ya beno mosi na Nzambi.

34 Mpe bawu lunga basika kuna na mwa pusu-pusu ya nkulu, yina bawu lunga fwanikisa na ditoma ya bana, mpe—mpe tulaka dibaya mosi, mpe kutula bantu na zulu ya yawu mpe ke pusa bawu na kati. Mpe na manima ya bisambu, bisika nionso ya kutesa mbangu lungaka bikala ya mpamba, bawu lungaka kwenda na ba wagon mpe kulokota mwa bapusu-pusu ya nkulu mpe bakiti ya nene ya nkulu, mpe bankawa mpe ba couchette mpe bambeto, mpe kaka kisika bawu vwandaka mpe bawu bikaka yawu, samu beto vwandaka na Ntwala ya Mfumu. Tala yina beto zola mona. Muntu ke na kima ya kusala ve, Nzambi kaka muntu ke sala kisalu.

35 Na kuvutuka awa, samu na kupesa lusadusu na suka yayi, mu ke tuba na beno na baminuti fioti. Mpe mu lombaka na bantwenia ya babakala na kubasisa bande ve. Bilumbu tatu mu kukiyangisaka mingi, “Yinki mu ke tuba?” Mpe na suka yayi, na ntuala mu katuka, mu waka kizitu na ntima na munu samu na kukebisa dibuundu. Mpe mu tubaka na bawu, “Beno baka bande, kasi beno kubasisa yawu ve samu na kuteka.”

36 Kasi na ntuala beto sala yayi, mu zola pesa beno mwa kimbangwi mosi, yina lunga sala beno mbote. Samu yawu salaka munu mbote. Beto kwendaka na nzietelo ya kuloba mbisi samu na bilumbu tatu, Leo mpe Gene mpe munu mosi, mpe mwana ya munu Billy Paul mpe kento ya yandi, na nkundi yina ya Georgie, ke kwisaka awa na tabernacle. Mpe bawu nataka beto na kisika ya poto-poto, ntangu yayi mu zaba ve sika wapi yawu vwandaka, pene-pene ya Okeechobee to kima ya mutindu yina, mu zaba ve nkumbu ya ba Indien Seminole pesaka yawu. Kasi, ata mutindu yina, beto vwandaka na ba miles mingi kuna.

37 Mpe Mpangi yayi Evans, mpangi ya yandi ke nsumuki. Mpe yandi ke mulobi-mbisi ya nene, mpe yandi kwendaka kuna na kisika ya poto-poto na mwa bangonda me luta. Mpe bawu ke na yina bawu ke bokilaka “nioka ya ngengele.” Mpe nioka ya ngengele tatikaka yandi, mpe yandi waka mpasi mingi. Dikulu ya yandi vimbaka, mpe bawu nataka yandi na minganga

mpe bawu tobolaka yandi ntunga. Meno ya nioka yina ke nataka na lufwa. Mpe bawu kele diaka na cottonmouths kuna, cottonmouth, moccasin, bangandu ya ba pied makumi zole [6 metres].

<sup>38</sup> Mpe na ntangu beto vwandaka loba mbisi kuna, mu kangaka mbisi ya nene. Oh, yawu vwandaka kilumbu mosi ya mbote ya—ya kulenga. Mpe yandi vwandaka nene mingi mu lendaka basisa yawu ve na masa, mpe yandi tandulaka ndobo mpe tinaka, mpe kumaka na kimpwanza. Mpe beto kangaka bambisi mingi ya nene, bambisi ya ba livre nkama mosi na makumi tanu [68 kilos]. Mpe mingi, yankaka vwandaka na ba livre mingi, mpe kubanda ba livre yiya tii na sambwadi, mpe ba livre nana [2 na 3 to 3.5 kilos]. Mpe mu kangaka mbisi mosi ya nene, mpe yandi tinaka.

<sup>39</sup> Mpe mu losaka diaka ndobo, mpe mu—mu kangaka mbisi yankaka, pene-pene ya ba livre sambanu, mpe sambwadi [2.5 to 3 kilos]. Mpe mu vwandaka na canne à pêche mosi ya yinda yina mu vwandaka simba na zulu ya matiti ya nenuphars. Mpe Mpangi Evans vwandaka na . . . Bilele ya beto nionso vwandaka me pola na masa samu beto vwandaka tambula na kati ya masa, samu yawu vwandaka kaka bisika ya poto-poto. Mpe yandi katulaka basapatu ya yandi mpe bukaka bansongi ya pantalon ya yandi, mpe vwandaka na kisika ya kuyuma, samu na kuyumisa bilele ya yandi. Mpe yandi monaka mbisi mosi ya nene ke tambula na kati ya masa na bansimbulu, mpe mu vwandaka tambula na lweka na yandi. Yandi tubaka, “Kaka muniti mosi, Mpangi Branham, mu ke kanga yawu samu na nge.” Mpe yandi kwendaka nswalu kuna. Mpe mu matisaka yawu, mbisi vwandaka kaka ya kufwa, ya kutandama na zulu ya ba nenuphars. Mpe yandi kwendaka nswalu samu na kulokuta yawu. Mpe, kaka na ntangu yandi salaka yawu, yandi bokaka, mpe yandi vutukaka. Nioka ya ngengele tatikaka yandi.

<sup>40</sup> Mpe na ntangu beto talaka yawu, mpe yawu vwandaka na bidimbu ya menu na dikulu ya yandi kisika yina nioka ya ngengele tatikaka yandi, mpe yawu vwandaka pesa yandi mpasi mingi tii kuna masa ya meso basikaka na meso ya yandi. Mpe tubaka, yawu monanaka ti mikwa ya yandi vwandaka sala diaka ve. Mpe beto vwandaka kuna, na ba miles [kilometres] mingi kuna na kati ya poto-poto. Na kutala nene ya yandi ya vwandaka na kizitu mingi na kunangula yandi. Mpe kana nioka ya ngengele kutatika beno, beno ke bela na mwa baminuti tii kuna beno ke fwa. Mpe Leo vwandaka ya kutelema kuna. Mpe kima mosi kwisaka na mabanza ya munu, “Nge ke kaka Nzambi!” Mpe na ntangu yandi vwandaka simba dikulu ya yandi mpe vwandaka fina yawu, na kisika nioka ya ngengele tatikaka yandi, mu tulaka diboko na kisika yina mpe tubaka, “Mfumu, yawu me sonamaka na Ndinga ya Nge, ‘Bawu ke niata bayintu ya banioka mpe babikala-nseke, mpe kima mosi ve ke sala bawu yimbi.’” Mpe kaka na ntangu yina, mpasi nionso manaka na dikulu ya yandi.



Yandi lwataka basapatu ya yandi mpe lobaka mbisi kilumbu ya muvimba.

41 Yandi vutukaka na nkokila yina mpe tubaka na bawu diambu yina, mpe bawu tubaka, “Sala nionso na kwenda mona munganga.”

42 Yandi tubaka, “Kana Nzambi taninaka munu ntama kuna, Yandi ke tanina munu na banzila yankaka nionso.” Yandi lobaka mbisi bilumbu tatu, kukondwa kimbevo ve.

43 Nzambi ke kaka Nzambi. Yandi ke zitisa konso nsilulu. Mpe mambu nionso ya ministère ya munu, yina vwandaka mbala na munu ya ntete na kumona Nzambi na nzila ya menu ya nioka, samu yawu vwandaka mbala na munu ya ntete ya kusambila samu na muntu yina nioka me tatika. Kaka samu kuzabisa beno ti Yandi ke zitisaka bansilulu ya Yandi nionso, mpe Bandinga ya Yandi kele mbote mpe ya kieleka. Amen.

44 Beno bambuka bisambu ya nkokila mpe ya Kilumbu yayi ya tatu ke kwisa. Mpe beno sambila samu na muntu yina ke na nsatu ya bisambu, munu. Mpe, bambuka moyo, beno vingila lukutakanu ya Mpangi Roberts na ntangu yawu ke kwisa na mbanza, mpe beno pesa yandi mbote me katuka na tabernacle.

45 Na ntuala beto tanga Masonuku, mu—mu zola ti beto telema samu na mwa minuti fioti. Mpe, kukondwa musiki, beto yimbila couplet mosi to zole ya hymne ya nkembo ya dibuundu ya nkulu, *Lukwikilu Ya Munu Ke Tala Kaka Na Nge*. Mbote mingi, beno nionso vukana na munu na ntangu yayi, mpe beto yimbila yawu. Mpe kubanza ve yinki mutindu beno ke yimbila, yimbila yawu kaka samu na nkembo ya Nzambi. Nge lunga pesa beto ndinga ya yawu, Mpangi Neville?

Lukwikilu ya munu ke tala kaka na Nge,  
Nge Dimeme ya Calvaire,  
Mvulusi ya kinzambi;  
Wa munu na ntangu mu ke sambila,  
Katula masumu ya munu nionso,  
O bika ti kubanda bubu yayi mu  
Vwanda muvimba ya Nge!

Na ntangu mu ke tambula na kati ya mpimpa  
ya luzingu,  
Na ntangu bampasi ke kuma mingi pene-pene  
ya munu,  
Vwanda Ntwadisi ya munu;  
Bika ti mpimpa kusoba na nsemo,  
Katula mansanga ya mawa, ntama na munu,  
Kubika ve ti mu kwenda  
Ntama na Nge.

46 Mutindu beto me kulumusa bayintu ya beto, mu zola tanga na masonuku ya santu ya Biblia, Santu Matthieu, na kapu 7, nzila

13 mpe 14. Mpe bika Mfumu kuyika lusakumunu na Yandi ya bumvwama na ntangu beto ke tanga Yawu.

*Beno kota na mwelo ya fioti: samu ya nene, ya kukanguka kele nzila, yina ke nata na kubeba, mpe bantu mingi ke kota kuna:*

*Samu mwelo kele ya fioti, mpe nzila kele ya fioti mingi, yina ke nata na luzingu, mpe bantu fioti ke mona yawu.*

<sup>47</sup> Beto sambila. O Nzambi, Yina nataka diaka Mfumu Yesu kubanda na lufwa mpe na ntoni, mpe talisaka beto Yandi na suka yayi samu na Munkayulu ya moyo, beto ke tambika diaka baluzingu ya beto na Nge na kukikulumusana nionso, na kubanzaka ti Nge lunga banza mingi na beto. Kaka na ntangu beto vwandaka bansumuki, ya kufwa na masumu mpe na mambu ya beto ya yimbi, Nge fidisaka Mwana ya Nge mosi kaka, samu na kubaka nzutu ya masumu, samu na kukuma munkayulu samu na masumu ya beto, Yina zaba diambu mosi ve, monaka mpasi samu na bantu ya kubwa, mpe lungaka vukisa beto diaka na ngwisani na Nge.

<sup>48</sup> Mpe, O Nzambi, kana ke na disumu na kati na beto na suka yayi, kima mosi yina buyilaka Mpeve-Santu na kunatila beto Nsangu ya Nzambi na bantima ya beto nionso, beto ke sambila, na kukikulumusana nionso, Mfumu, ti Nge pesa lemvo na masumu ya beto nionso. Sukula beto na Menga ya Mfumu Yesu. Yina . . . Beto zaba ti, na beto mosi, beto ke kima mosi ve, mpe beto ke tuba ti beto ke kima mosi ve. Kasi Nge ke santu, Nge ke ya nsungama, Nge ke kieleka, Nge ke Kiziba ya nene ya mawa. Mpe beto ke kwisa kuna ya kufukama na kukikulumusana nionso bubu yayi, na mioyo ya mawa. Mutindu kimbangi pesamaka, na Jamaïque mpe na Porto Rico, mpe sika wapi Nge salaka mambu ya nene, O Nzambi, yawu ke kidimbu ya kwizulu ya Mosi Yina me lunga.

<sup>49</sup> Yinki mutindu Nge taninaka Mpangi Evans na menu ya nioka yina, samu yandi vwandaka kwikidi, mpe Bandinga ya Nge ke kieleka ntangu nionso. Ntangu yayi, Mfumu, tanina beto na menu ya lufwa na suka yayi, sika wapi mbeni me tatika beto mpe me losila beto ndikila. Bika ti nkisi ya Nge yina ke belusaka, na suka yayi, Mfumu, kufulusa bampeve ya beto mpe kusukula beto na masumu ya beto. Belula kimbevo ya konso nzutu yina me lembe na bangolo ya mbeni. Bawu nionso yina ke na Ntwala ya Kinzambi, sala ti bawu beluka.

<sup>50</sup> Tuba na beto na ntangu yayi na nzila ya Ndinga na Nge yina me sonamaka, Mfumu. Mu zaba ve yinki kutuba, kasi Nge ke pesa yawu. Mpe Nge ke kebisa beto, Mfumu, mpe ke nata beto pene-pene ya Kwizulu ya Nge. Samu beto ke lombamba yayi na Nkumbu ya Yesu mpe samu na zola ya Yandi. Amen.

51 Mu ke na mwa nsukinina fioti, samu mu vwandaka vingila tii na ntangu yayi. Mpe mu ke banza ti, lukolo ya Lumingu, me mana. Kasi ke na kima mosi samu na yawu, na ntangu mu ke kwisa mu banzaka ti mu ke vwanda na ntangu mingi. Beno zaba, mu ke sala nswalu mingi, ntangu nionso. Na yawu, beto ke kwikila kaka na Nzambi.

52 Mfumu ya beto pesaka dikebi yayi na bantu ya nsungi ya Yandi, bantu yina vwandaka basambidi ya ngolo. Mpe Yandi tubaka, “Mwelo kele ya fioti, mpe nzila kele ya fioti mingi, yina ke nata na Luzingu, mpe bantu fioti kaka ke landa Yawu.” Na ntangu yayi, yawu kele ve ti bawu vwandaka ve basambidi ya ngolo. Bawu vwandaka basambidi ya ngolo. Mpe samu ti bawu tulaka kivuvu ya bawu na dibuundu mpe na credo mosi mpe na ba denomination, mpe bawu kwikilaka (na mutindu ya kulutila) na Nzambi, bawu banzaka ti konso kima vwandaka tambula mbote. Kasi Yandi vwandaka tuba na bawu ti bantu fioti lunga kota.

53 Mpe mu ke kukiyufula na suka yayi kana mu lunga fwanikisa ve nsungi yina na yayi. Tala, yawu vwandaka na nsuka ya nsungi ya ba Juif, mpe Yandi vwandaka talisa bisalu ya mutindu na mutindu mpe bansuka ya mingi ya luswaswanu ya bantangu, mpe vwandaka tuba na bawu ti diambu yina salamaka na bantangu me luta ke salama diaka na ntuala ya bawu. Bawu zabaka yawu ve. Mpe beto tala ndambu ya mambu yina Yandi tubilaka.

54 Bawu, mumbandu, lungaka kwikila ve ti Nzambi vwandaka na kati ya Muntu yina. Yina vwandaka disakuba ya nene bawu lungaka nunga, yinki mutindu Yandi Muntu ke kukisala Yandi mosi Nzambi. Bawu lunga mona ve yinki mutindu Nzambi lungaka zinga na kati ya nzutu ya muntu. Mpe na bansungi nionso, na bantangu nionso, Nzambi ke zingaka na kati ya muntu. Muntu ke kisadilu ya Nzambi. Na konso nsungi, Nzambi ke tubaka na bantu ya Yandi na nzila ya bikoba ya muntu. Yandi ke soola muntu mosi to kima mosi yina Yandi lunga sadila.

55 Mpe Yandi tubaka na bawu, mutindu bawu vwandaka na mpasi na ntima, samu na Abraham. Yandi tubaka, tubaka na bawu, “Kana beno ke kukibokila ‘bana ya Abraham,’ Abraham ‘tata’ ya beno, yandi monaka kilumbu ya Munu mpe vwandaka na kiese na kumona yawu. Abraham, profete.” Mpe na ntembe ve ti Yesu vwandaka tuba na bawu ti Yandi ndimisaka bawu ti Yandi vwandaka Mesiya, samu kidimbu ya Mesiya vwandaka fidisa Yandi. Mpe yawu vwandaka mutindu yina na konso nsungi, ti, kidimbu ya Mesiya. Kasi Yandi ke kukisala Yandi mosi Nzambi, Yandi mosi Mesiya, yina niongisaka bantima ya bawu. Bawu lungaka bakula yawu ve.

56 Ntangu yayi, na ntangu Abraham (yina bawu bokilaka tata ya bawu) kutanaka na Nzambi, Yandi vwandaka diaka na nzutu

ya muntu, samu Yandi diaka musuni ya mwana ya ngombe, diaka dimpa ya masangu (mpe nwaka midiki) na manteka, na ntwala ya Abraham, mpe Yandi vwandaka kaka Nzambi. Abraham zabaka Yandi, Nzambi, mpe bokilaka Yandi “Elohim,” yina ke Yehowa ya Ngolo nionso. Muntu yina me lwata bilele, na putulu na Nzutu na Yandi, mpe vwandaka na nsi ya yinti, samu na madidi, mpe diaka musuni mpe nwaka midiki. Mpamba ve ti ba Juifs yina ya madidi, ya ntima ya nkú, bayimi, na nkadulu ya mbote lungaka kwikila na Yandi ve mutindu Mwana ya Nzambi, mpe bokilaka Abraham tata ya bawu. Yandi zabisaka bawu ti Yandi salaka mambu ya mutindu mosi, na nzutu ya Yandi, yina Nzambi salaka na nzutu yina na ntangu Yandi kutanaka na tata ya bawu, Abraham. Mpe Abraham kwikilaka yawu. Mpe bawu lungaka kwikila na yawu ve.

<sup>57</sup> Beno me mona, na ntangu Abraham vwandaka ya kuvwanda na nsi ya tenta ya yandi samu yandi salaka nsodolo mosi, mpe nsodolo yina me kwisa na ntwala ya konso muntu yina me butuka na yinza yayi. Mbote mpe yimbi ke na ntwala ya konso muntu. Mpe na ntangu Lot, mwana-mpangi ya yandi, mpe bamivungi ya bawu bandaka na kuswana samu na bitini ya ntoto; Abraham, muntu ya mbote, tubaka na bawu, “Kuswana kuvwanda ve na kati ya beto. Beno soola nzila ya beno ya kukwenda.” Kima yina ke kuma na luzingu ya konso kwikidi. Mpe yawu ke na ntwala ya beno na suka yayi, mpe yawu ke na ntwala ya munu.

<sup>58</sup> Lot banzaka ve ti yandi ke vutukisa na manima, kasi yandi talaka na ndambu ya Sodome kuna mambu vwandaka mpasi ve. Mpe na mbala mingi beto ke tala na ndambu yina mambu ke mpasi ve. “Mu ke vukanaka na dibuundu yayi mpe yina, mpe, beno me mona, muntu mosi ve lenda telemina yawu, samu yawu ke dibuundu mosi ya kulutila nene na kati ya mbanza.” Nzila ya kukondwa mpasi! Na konso ntangu beto ke sala mutindu yina, mpamba ve, beto ke na kifu!

<sup>59</sup> Bambuka moyo, kana beno ke landa Klisto, bantu ke yina beno, samu bantu yina nionso ke zingaka na busantu kati na Klisto Yesu bawu ke mona mpasi mingi. Mpe na ntangu nge ke kwisa na Klisto, nge ke kwisa ve na nzila ya konso dibuundu yina to ya konso denomination yina, to konso credo yina. Nge ke kwisa na nzila ya Menga, yina ke bala-bala mosi kaka. Nge ke nata muntu yankaka kintwadi na nge ve, nge ke kwisa nge mosi mpe telema na zulu ya kundima ya nge mosi mpe lukwikilu ya nge mosi. Nge ke kota na nzila ya lukwikilu ya pasteur, to lukwikilu ya mama na nge ve. Nge ke kwisa na Nzambi nge mosi kaka! Mpe na bambala mingi beto ke salaka nsodolo yina ya buzoba.

<sup>60</sup> Yinki kana Lot, na ntangu yandi monaka konso kima kukondwa mpasi...? Yandi monaka sika wapi vwandaka mbongo mingi mpe kuzabana mingi, samu yandi vwandaka

nzenza, mpe muntu ya mayele mingi, ya kulunguka mingi, na psychologie ya mingi, mpe yandi lungaka sala konso mambu yina samu na kutanina religion ya yandi. Yandi banzaka ti, “Mu ke kwikila na Nzambi, na yawu mu ke kwenda kuna na Sodome mpe mu—mu ke kuma na mbongo mingi, mpe mu ke kuma muntu ya nene, mu banza longi ya lukumu.” Tala, nge ke na nsodolo mosi nge lenda sala.

<sup>61</sup> Mpe layiki ke na nsodolo ya fwana sala. “Mu ke kwenda kuna dibuundu. Oh, konso muntu na kati ya mbanza ke banza ti yayi ke ya kulutila mfunu! Samu na yinki, bantu ya lukumu ya mbanza ke kwendaka na yinzo-Nzambi yayi.” Ntangu yayi, yandi lunga vwanda mosi ya dibuundu yina ya mbote, kasi beno ke zaba dibuundu yina mpe bantu ya yawu na nzila ya Masonuku. Ntangu yankaka bawu ke kwenda samu yawu ke kisika mosi me zabanaka mingi, bantu ke lwataka mbote na bisika yina. Mpe ya ke sika wapi beto ke sala kifu ya kulutila nene. Beno bakula ntangu yayi.

<sup>62</sup> Mpe Abraham, kima mosi kaka yandi lungaka sala kele kubaka nsodolo ya zole. Mpe na mbala mingi nsodolo ya zole kele mbote mingi kulutila yina ya ntete, kana yawu ke mutindu mosi. Bambuka moyo, yawu lombaka ntangu ya yinda ve, na ntangu Lot monaka mbanza ya nene, yandi monaka ve kento na yandi ke kituka kiteki ya mungwa, mpamba ve, yandi monaka ve tiya yina yokaka mbanza. Kasi Abraham bakaka nzila na mwa bantu ya Mfumu yina me losamaka. Yandi bikalaka na ntoto ya kuyuma ya kukondwa masa.

<sup>63</sup> Mpe, ntete, yinki kana Sarah lungaka tuba...Beno bambuka moyo ntangu yayi, Sarah vwandaka kento ya kitoko mingi na ntoto ya muvimba. Kuvwandaka ve na kento mosi mutindu Sarah. Konso muntu, yina talaka yandi, zolaka yandi. Ntangu yayi, yawu vwandaka na mpasi ve samu na Sarah na kusala nsodolo ya mutindu yina. Kasi yandi solaka na kubikala na Abraham.

<sup>64</sup> Oh, bakento, kubika ve diabulu kufwa beno meso, na kuzabana mingi mpe na kuvukana na *yayi* mpe *yina*. Beno bikala na Klisto! Samu, ntangu me finama, kubeba ya nene kele na ntwala, ya kulutila yimbi mutindu mosi na Sodome mpe Gomorre, samu na yinsi yayi. Sodome mpe Gomorre ke vwanda lufutu samu na yawu.

<sup>65</sup> Ntangu yayi, kaka na ntangu Abraham landaka nzila yina Nzambi songaka yandi, mpe bakaka kitini ya fioti ya ntoto, yandi vwandaka na bumvwama mingi ve. Kasi yandi zabaka kima mosi ti, yandi sadilaka Nzambi mpe yandi kwikilaka na Nzambi.

<sup>66</sup> Na yawu kilumbu bantu tatu kwisaka kuna, mpe bawu vwandaka na putulu mingi mpe ya kulemba mingi, mpe Abraham wakà mawa samu na bawu, yandi tubaka, “Beno kwisa

mpe beno pema na nsi ya yinti ya wenge kaka samu na mwa ntangu fioti.” Mpe na ntangu yandi vwandaka ya kutelema kuna ke tuba na bawu, yandi zabaka ti bawu vwandaka ve mutindu bantu nionso, na nzonzolo ya bawu. Bawu vwandaka ya luswaswanu. Mpe Abraham kwendaka mpe fwaka mwana ya ngombe mpe yidikaka yawu, mpe tubaka na Sarah na kusala mampa mpe kubamaka samu na kupesa bawu madia.

<sup>67</sup> Bambuka moyo ntangu yayi, zole kati ya bawu vwandaka Bawanzio, Bawanzio na nzutu ya muntu, mpe mosi kati na bawu vwandaka Nzambi Yandi mosi. Mpe Mosi yina vwandaka Nzambi balulaka mukongo ya Yandi na tenta.

<sup>68</sup> Mpe Sarah vwandaka na kati ya tenta. Mu ke zolaka kumona kento yina ke vwandaka na kisika ya yandi mutindu yina, kele ve ti yandi kwenda tuba na bakala ya yandi yina ya lenda sala, mpe konso ntangu muntu mosi ke kwisa pene-pene ya yandi. Kasi yandi vwandaka na kati ya tenta. Na ntembe ve, mu banza yandi vwandaka sukula masani to ke sala kusalu mosi.

<sup>69</sup> Mpe Mosi Yina vwandaka Nzambi, Yandi vwandaka tala kaka na ndambu ya Sodome, mpe Yandi tubaka na bawu yinki Yandi ke sala kuna. Mpe Bawanzio zole kwendaka kuna samu na kulonga Nsangu ya mbote. Kasi Mosi bikalaka na manima, Mosi yina vwandaka Nzambi, mpe Yandi tubaka, “Mu ke bumbila ve Abraham binsweki yina Mu zaba, samu yandi ke vwanza kapita ya yinza.”

<sup>70</sup> Oh, beto ke na muswa na suka yayi, dibuundu, ya kuzaba binsweki ya Kwizulu ya Mfumu. Samu, “Kiese na bantu ya ngemba, samu ba ke bokila bawu bana ya Nzambi. Kiese na bayina ke na nzala mpe mpwila, bawu ke fuluka. Kiese na bantu ya ntima ya mbote, samu bawu ke mona Nzambi. Kiese na bantu ya kukikulumusya, samu bawu ke baka ntoto.” Na yawu, kana dibuundu ya Nzambi ya moyo ke baka ntoto, kele na kinsweki mosi ve me bumbama samu na yandi.

<sup>71</sup> Yesu tubaka, “Nionso Tata tubaka na Munu, Mu me tuba na beno”. Mpe bawu lungaka kwikila na Yandi ve.

<sup>72</sup> Na yawu na bilumbu ya Abraham, mutindu Yandi vwandaka talisa bawu, Yandi tubaka ti na ntangu Abraham vwandaka tuba na Wanzio, mpe mukongo ya Yandi vwandaka ya kubalula na tenta, mpe Yandi tubaka na Abraham ti Yandi ke kwisa tala yandi mpe kupesa yandi mwana mosi. Mpe Sarah, na kati ya tenta, sekaka. Mpe Yandi tubaka, “Samu na yinki Sarah me seka?” Yinki Yandi vwandaka talisa? “Samu na yinki Sarah me seka?” Yawu vwandaka na mwa bantangu fioti na ntwala ya kubeba, na ntangu mambu yina salamaka. Kaka na ntwala ya kubeba, tiya yina katukaka na zulu mpe yokaka mbanza, mpe kidimbu yina lungisamaka.

<sup>73</sup> Mpe Yesu tubaka, “Beno ke sala kifu,” na ba docteur ya nene ya théologie, na yinsi ke sambilaka mingi kisika wapi bakwikidi

vwandaka ba-millions. Yandi tubaka, “Beno ke sala kifu, yawu kele ve samu na kuzaba Masonuku to na kukondwa kuzaba Ngolo ya Nzambi.” Na nsungi ya mutindu yina, yina vwandaka na bantu yina me longukaka mingi, bantu ya mayele mingi mpe yina me yelaka na kati ya dibuundu. Na ntangu mwana ke butuka, yawu vwandaka diambu ya dibuundu. Beno lendaka vwanda Israelite. Bilumbu nana na manima ya lubutuku, yawu vwandaka nzengolo ya kibakala, mpe beno ke kuma Israelite kaka na nzila ya nzengolo ya kibakala. Mpe kinganga-Nzambi vwandaka ya ba Levite, yina longamaka na Masonuku bamvula nkama. Mpamba ve Yesu tubaka, “Beno ke sala kifu, yawu kele ve samu na kuzaba Masonuku!” Bawu zabaka yawu na nzila ya buku ya bawu ya malongi, bawu zabaka yawu na nzila ya catechisme ya bawu, bawu zabaka yawu na nzila ya théologie ya bawu. Kasi Yesu tubaka, “Beno zaba Yawu ve, Masonuku, to beno zaba ve Ngolo ya Nzambi. Kana beno lendaka zaba Abraham, beno lungaka zaba Munu. Kana beno vwandaka bana ya Abraham, beno lungaka zaba Munu, samu Abraham vwandaka na kiese na ntangu yandi monaka kilumbu ya Munu, samu yandi monaka kilumbu yina na ntwala. Na ntangu yandi telemaka na ntwala ya yandi kuna na manima, na nzutu ya muntu, mpe lungisaka yayi, yandi zabaka ti yawu vwandaka Munu, mpe yandi bokilaka Munu ‘Elohim.’ Kasi Mu ke sala diambu ya mutindu mosi na ntwala na beno awa, mpe beno ke bokila Munu ‘Béelzébul.”

“Oh,” bawu lungaka tuba, “Abraham ke tata na beto.”

“Beno ke bokila Abraham ‘tata’ na beno?”

<sup>74</sup> Yandi tubaka, “Samu, beto, beto kele bantu ya dibuundu. Beto kele yinsi yina ke sambilaka mingi. Beto ke bantu ya nene. Beto ke bantu ya Nzambi!”

Yesu tubaka, “Beno ke bana ya diabulu, yandi ke tata ya beno.”

<sup>75</sup> Mu lunga fwanikisa nsungi yina na nsungi yayi, bubu yayi, na ntangu kele na ba-million ya bantu yina ke ndima Kimuklisto, mpe yina zaba mingi ve samu na Nzambi mutindu Hottentot lunga zaba mpimpa ya ba Egyptien. Bubu yayi babakala mpe bakento, ba million kele kaka Baklisto ya yinwa yina ke ndima Klisto, yina zaba ve musiku ya ntete ya Ngolo ya mvumbukulu ya Yandi, mpe yina me mekaka ata fioti ve mambote ya Yandi. Bawu me wakà ata fioti ve Ngolo ya Yandi. Meso na bawu kele ya kufwa na Kieleka.

<sup>76</sup> Yandi tubaka, “Beno ke bifwa-meso, bantwadisi ya bifwa-meso. Lenda ve...ki...kana kifwa-meso ke twadisa kifwa-meso, bawu nionso zole ke kubwa ve na dibulu?”

<sup>77</sup> Na yawu bawu banzaka ti, “Beto kele Baklisto. Beto kele bakwikidi. Beto ke bantu ya dibuundu ya zulu mingi. Ba rabbin

ya beto ke bantu ya kulonguka mingi.” Mpe Yesu tubaka na bawu ti bawu zabaka Masonuku ve.

<sup>78</sup> Beno me mona yinki mutindu Nzambi bumbaka yawu na bantu ya ndwenga mpe ya mayele, mpe monisaka yawu na bana ya fioti yina zola longuka? Oh, Ngolo ya nene mpe kukonda nsuka ya Nzambi! Mbala yikwa Yandi kele mbote na bayina zola tambula mbote-mbote na ntwala ya Yandi! Yandi ke buyila bawu kima ya mbote ve.

<sup>79</sup> Mpe tala bubu yayi wapi mutindu yinsi ya beto, yinza ya beto, kele ya kubeba na diambu ya mutindu mosi!

<sup>80</sup> Yesu zolaka sungika bawu mbote-mbote. Bawu tubaka, “Oh, Abraham ke tata ya beto. Mpe beto ke vwanda na Nkembo, Kuwa boma ve, samu beto ke kwikila na Nzambi. Beto ke balongi, mpe beto ke kwikila na Nzambi, mpe beto ke longaka bantu ya beto. Mpe Nge ke nani na kukwisa awa na mwa kidimbu ya nkulu ya ngitukulu mpe kumeka kubokila yawu Nzambi? Nge ke kima yankaka ve kasi Béélzébül.” Beno me kuma kisika yango, bawu vwandaka na ba credo ya bawu mpe ba denomination ya bawu.

Yesu tubaka na bawu, “Beno ke ya diabulu.” Beno bambuka yawu!

<sup>81</sup> Mpe mu ke fwanikisa nsungi yina na nsungi yayi, bubu na ntangu beto kele na ba-million ke kota na mabuundu ya beto, beto ke na bantu mafunda kumi. Mpe Nzambi ke kulumuka samu na kuzinga diaka na kati ya dibuundu ya Yandi, mpe kusala mambu ya mutindu mosi yina Yandi salaka kuna, samu Yandi vwanda mazono, bubu, mpe kukonda nsuka. Mpe bantu ke balula mukongo ya bawu na yawu, ntangu nionso, bayankaka samu na kuzabana mingi, bayankaka samu na kukonda kusala nsodolo. Yawu ke salama kaka! Beno me tindama na kusoola. Beno lunga bikala na kati-kati ve. Beno tuba kaka “yinga” to “ve.” Beno lunga basika ata fioti ve na mwelo yina mutindu beno kotaka. Beno lenda sala yawu ve. Beno ke na nsodolo mosi. Beno sala yawu samu na Klisto na suka yayi.

<sup>82</sup> Bawu banzaka ti konso kima yina vwandaka ya dibuundu lungaka vuluka. Yesu tubaka, “Mwelo kele ya fioti, mpe nzila kele ya fioti mingi, mpe kasi bantu fioti kaka ke landa yawu.”

<sup>83</sup> Bika mu kebisa beno na suka yayi, dibuundu, beno sala keba. Yawu ke baka kisika bubu yayi, na nsungi ya luvunu ya bantu ya mbote na mutindu ya bawu mosi, bantu ya kulunga na bawu mosi sika wapi beto ke zinga. Na ntangu wapi babakala mpe bakento ke vwanda na kati ya yinzo-Nzambi mpe na bakiti, mpe ke yimbila bamikunga ya Nzambi, mpe ke basika na yinzo-Nzambi mpe ke nwa makaya, mpe ke nwa wiskey, mpe ke kwenda na bamakinu, mpe—mpe ke zinga samu na yinza, mpe ke tuba mambu ya mvindu, ya nsoni, mpe ke kukibokila bawu mosi “Baklisto.” Na ntangu ba bakala mpe bakento lunga tambula kubanda na chaire to kubanda na yinzo-Nzambi, mpe kubanda



na kisika ya Ngolo ya mvumbukulu, kisika wapi kidimbu yina ya Mesiya ke tambula na kati na bawu, mpe nkatu kuvwanda muntu ya malu-malu kati na Klisto, ke na kima mosi ke tambula mbote ve. Na ntangu ba journaux lunga tubila yawu; mpe kubanda na lweka yayi tii na lweka yina, na manima mpe na ntwala, kubanda na kizunga ya madidi ya Nord tii na bamfinda ya nene ya Sud, Nzambi ke fidisa yawu, mpe ntangu nionso bantu ke balula mukongo ya bawu na yawu. Na yawu yinki beto lunga tuba, yinki beto lunga sala? Beto ke balula mukongo na Masonuku sika wapi Yandi tubaka, “Mwelo kele ya fioti, mpe nzila kele ya fioti mingi, mpe kasi bantu fioti kaka ke landa yawu.”

<sup>84</sup> Yandi tubaka, “Mutindu yawu vwandaka na bilumbu ya Noé, yawu ke vwanda mutindu mosi na Kwizulu ya Mwana ya muntu.” Beno wa mbote, na bilumbu ya Noé, yinza vwandaka na bantu mingi mutindu ya ke bubu yayi. Mayele ya bawu vwandaka kulutila ya beto. Bawu tungaka ba sphinx mpe ba pyramide mpe salaka bima yina beto lunga sala ve bubu yayi. [Kitini ya mpamba na bande—Mu.] Bantu ya ndwenga, ya nene, mpe ya mayele mingi. Mpe beno bambuka moyo, bantu ya mayele ke tuba bubu yayi, “Yawu ke minuti mosi na ntwala ya midi ya mpimpa.” Yawu ke minuti mosi na ntwala ya ntangu ya nsuka. Ntangu me luta mingi na mutindu beto ke banza. Mu ke na kivuvu ti—mu ke na kivuvu ti Mpeve Santu ke kotisa yayi na ntima ya konso kwikidi, “mutindu na bilumbu ya Noé”!

<sup>85</sup> Bantu yikwa vulukaka na bilumbu ya Noé, na nsungi yina? Nana, nana na kati ya ba-million. Yandi tubaka, “Yawu ke vwanda mutindu mosi na Kwizulu ya Mwana ya muntu.”

<sup>86</sup> “Mpe mutindu mosi yawu vwandaka na bilumbu ya Sodome, mutindu mosi yawu ke vwanda na Kwizulu ya Mwana ya muntu.” Na kati ya bamafunda kumi, tatu kaka vulukaka.

<sup>87</sup> Na yawu beno lunga tuba na munu, “Longi, yinki me tadila bamafunda yina ke kwisa na Yandi?” Ntangu yayi, mpangi, yina lombaka bansungi mingi na kusala yina.

<sup>88</sup> Mu ke yituka kana kumi na zole kubasika na nsungi yayi. “Mwelo kele ya fioti, mpe nzila kele ya fioti mingi, mpe bantu fioti kaka ke landa yawu.”

<sup>89</sup> Oh, mu zaba mabuundu, yinki bawu ke tuba, “Kana nge tula nkumbu ya nge na buku mpe nge kuma mosi, *yayi*, nge ke vwanda mbote mingi.” Kele na Masonuku ya mutindu yina ve. Kana yawu kele samu na konso muntu yina me sonika nkumbu na yandi na buku, mpe ya—ya dibuundu, kele na ba-million na ba-million ya ba-million, yina ke kota. Na yawu bampeve ya mutindu na mutindu ke kota kuna, mpe yinki mutindu Zulu ke vwanda? Ntangu yayi beno bambuka yawu.

<sup>90</sup> Mutindu muntu mosi lunga tuba na munu, “Ntangu yayi vingila fioti, Mpangi Branham. *Yayi to yina*, mu wakà bawu kutuba bandinga ya malu-malu, mu zaba ti bawu ke sala yawu.”

<sup>91</sup> Yina zola tuba ve ti bawu ke kuka yawu. Paul tubaka, na ba Corinthien ya Ntete kapu 13, “Ata mu tuba bandinga ya bantu mpe ya bawanzio, mpe kukondwa zola, mu ke kima mosi ve.”

<sup>92</sup> “Oh, mu kwendaka na lukutakanu *Yayi mpe yina*. Oh, yandi salaka bisalu ya nene, ya ngolo mingi. Mu monaka yandi ke belusa bifwa-meso.”

<sup>93</sup> Ata mutindu yina yandi lunga zimbana kaka. “Mingi ke kwisa na Munu na kilumbu yina mpe ke tuba, ‘Mfumu, mu longaka ve na Nkumbu ya Nge, mu pesaka profesi ve? Mu salaka yawu ve, na Nkumbu ya Nge, mu basisaka ve bampeve ya yimbi? Mu salaka ve, mambu mingi ya nene, na Nkumbu na Nge?’ Yandi ke tuba, ‘Kwenda ntama na Munu, beno bamisadi ya masumu ya nkú, Mu zabaka beno ata fioti ve.’” “Mwelo kele ya fioti, mpe nzila kele ya fioti mingi, mpe bantu fioti ke landa yawu.”

<sup>94</sup> Bika mu pesa beno mwa bantalu yina ke ningisa beno. Na kulandaka mayele ya kimunganga, na mbanza Chicago, na kulanda bantalu ya baminganga, ti kele na mafunda tatu ya bantu ke basisa mavumu kaka na Chicago, na bilumbu makumi tatu, yina baminganga ke na yawu. Bankisi yikwa mpe bima bawu ke baka, samu na kubasisa mavumu?

<sup>95</sup> Bantalu ke songisa ti, na Etats-Unis, bana ya makangu kele mingi kulutila bana yina me butuka na kimvuka ya santu ya makwela. Bawu yina Biblia tubilaka, na Deuteronomie 14:2, ti “mwana ya makangu, yawu lunga baka bamvula nkama yiya samu diambu yina kuzimama”? Bana ya bana ya bana ya bana ya bana ya bawu lunga kota ve na dibuundu ya Mfumu, bamvula nkama yiya, bansungi kumi. Bamvula makumi yiya kele nsungi mosi. Nkooko ya nkooko ya nkooko ya nkooko ya nkooko ya nkooko ya nkooko ya nkooko ya bawu vwandaka mwana ya makangu, yandi me katuka na ndonga! Yinki ntangu yayi? Beno songa munu sika yina yawu sobaka.

<sup>96</sup> Yawu ke nata beto wapi? Mpe ntangu yayi bana ya makangu, samu na pité, mpe bilele ya yimbi yina bakento ya masumu ke lwata na babala-bala mutindu babakala, yina ke mvindu na ntwala ya Nzambi, binwa-makaya, binwa-malafu na bankundi, bayina bawu ke bokilaka Baklisto ya yinwa. Nzambi mangaka kibuka ya bakento yina ya pité! Yina ke kieleka. Na yawu bawu ke kukibokila Baklisto? Mpamba ve ti Yesu tubaka, “Mwelo kele ya fioti, mpe nzila kele ya fioti mingi, kasi bantu fioti kaka ke landa yawu.”

<sup>97</sup> Bawu ke kukikulumusya ve. Bawu ke kukitombola. Tala, na ntangu bawu tubaka na David disumu yina yandi salaka, na nswalu nionso yandi lombaka lemvo, mpe Nzambi zolaka yandi samu na yawu. Kana nge tubila masumu ya bawu, bawu ke tuba,

“Mu ke vutula diaka ve makulu ya munu na mwelo yayi.” Samu na yinki? Bawu ke na bisika mingi ya kukwenda, bawu lunga kwenda na bisika ya bana ya makangu yina ke sepelaka na yawu. Kasi yawu ke ntangu ti balongi kulwata bitaninu nionso ya Nzambi mpe bawu longa Ndinga kukondwa kukakula, Nsangu ya mbote. Bantu lendaka kukikulumusa.

<sup>98</sup> Kele na kieleka diaka ve na kati ya Baklisto. Bawu zola tuba kaka, “Mu ke Methodiste, mu ke Baptiste, mu ke Pentecotiste,” yina zola tuba kima mosi ve *samu* na Nzambi. [Mpangi Branham ke fina misapi ya yandi—Mu.]

<sup>99</sup> “Mu tubaka bandinga ya malu-malu, mu salaka bimangu.” Beto ke tula ntima na yawu, mpamba ve ti bima yina ke fwa meso ya bawu. Ya kieleka. Mvula ke nokaka na zulu ya bantu ya mbote mpe ya yimbi. Mvula ke podisaka bambuma mutindu mosi yawu ke podisaka matiti ya yimbi, Roy. Mvula mosi kaka, Mpeve Santu mosi kaka ke kwisa na zulu ya bantu. Ata mutindu yina yawu zola tuba kaka ve ti. . . Nkadulu ya bawu ke vwanda ya luswaswanu, kubanda na kati. Yawu ke kumonisama to kutalisama ya ngolo na mutindu ya nganda ve, kasi na kati na Mpeve ya Nzambi ya moyo yina ke salaka muntu kigangwa ya malu-malu, yina ke kulumusa ntima ya bakala to ya kento na ntwala ya Nzambi.

<sup>100</sup> Beno ke tuba, “Longi, nge zola tuba na munu ti nge ke tula ntembe ti bantu kumi na zole ke basika na kati ya ba-millions yayi mpe ba-million ya ba-million yiya ya bantu na kati ya yinza?” Mu ke tula ntembe ti ke vwanda na bantu kumi na zole yina ke kwenda na Enlevement. Beno bambuka yawu! Mu ke tuba na beno yina Yesu tubaka awa na Nsangu ya mbote. Beno bambuka yawu!

<sup>101</sup> Yawu ke nata wapi? Na ntangu mambu ya yimbi me kota na kati ya bantu, bana ya makangu me butuka, yawu yina ke kanga bawu nzila. Tala, beto lunga telema awa na bantangu mingi, samu na kusikimisa mambu yayi, mpe beno ke mona ti beto ke zinga na nsungi ya bantu ya kubeba, ya kubwa, mbuma ya kupola. Na ntembe ve ti bawu lunga mona ata kidimbu mosi ve, na ntembe ve ti bawu ke wà Nsangu ya mbote ve, bawu ke na bantima ya ngolo, kasi bantu ke sambilaka mingi mpe ya bunzambi.

<sup>102</sup> Yesu tubaka ve ti, “Mpeve ke tuba na nswalu nionso ti, na bilumbu ya nsuka bawu ke vwanda bantu ya munimi, bantu ya luzabu ya mingi, bantu ke zolaka mikembo ya yinza kasi Nzambi ve, bantu ke zitisaka balukanu ya bawu ve, bantu ke waka makasi nswalu, bantu ya nku, mpe bambeni ya bantu ya mbote, bantu ya busantu na mutindu ya nganda?” Beno me mona? Oh, beno lunga boka, ya kieleka. Beno lunga tuba bandinga ya malu-malu, ya kieleka. Na lukwikilu yina ke basisa bampeve ya yimbi, ya kieleka. Kasi yawu yina ve beto ke tubila.

103 Na yawu beno lunga tuba na munu, “Mpangi Branham, yinki ke kidimbu ya Muklisto? Nani ke vuluka? Nge ke vuluka, Mpangi Branham?” Mu ke tula kivuvu na Nzambi. Mu zaba ve. Mu ke kwikila ti mu ke vuluka. Mu ke fwanikisa luzingu na munu, na Ndinga, konso kilumbu. Kana yawu basika ve na Ndinga yayi, na yawu ke na kifu mosi, mu ke vutuka mpe ke sungika yawu.

104 “Mbote,” beno ke tuba, “Mpangi Branham, na ntangu bantu ke tuba bandinga ya malu-malu, yina zola tuba ve ti bawu me vulukaka?” Ve, tata! Ve, diaka! Mu wakà bandoki mpe banganga-nkisi ke tuba bandinga ya malu-malu, yinki mvwalangani yina. Mu monaka bantu ke tuba bandinga ya malu-malu mpe ke zinga na kento ya muntu yankaka. Mu monaka bantu ke tuba bandinga ya malu-malu, mpe ke pamuka na zulu mpe na nsi mpe ke boka mutindu yinzo ke yokama tiya, mpe ke basika mpe ke kwenda na banzila ya yimbi, mpe ke yiba, ke tuba ba luvunu, mpe konso kima yina. Yinki mutindu beno ke tula ntima na yawu? Ve, tata.

105 Kuvwanda muntu ya dibuundu, badiakre na kati ya dibuundu, na kinzambi mutindu beno lunga vwanda. Samu na nki, beno ke banza ti bawu lunga sumba carburant na Lumingu? Ve. Kasi na Kilumbu ya ntete yandi ke sala diambu ya yimbi mpe ya nzanzi mpe ya mvindu. Nzambi ke zingaka na kati ya ntima, na nganda ve, yawu ke kima yina ke katukaka na ntima.

106 “Mwelo kele ya fioti, mpe nzila kele ya fioti mingi, mpe kasi bantu fioti kaka ke landa yawu.” Mutindu mosi yawu vwandaka na bilumbu ya Noé, bantu nana na kati ya ba-million yina; mutindu mosi yawu vwandaka na bilumbu ya Sodome, bantu tatu na kati ya ba-million; mutindu mosi yawu ke vwanda na kwizulu ya Mwana ya muntu.

107 Mpe beno ke mona kubeba yina beto ke na yawu. Beno ke mona mabanza nionso, ya muntu, yandi ke kwenda kuna mpe diabulu ke matisa na zulu ya chaire balongi ya mayele mingi mpe yina ke sala ti bantu kuzinga mutindu yina.

108 Kilumbu yina muntu mosi tubaka, “Mu lunga matisa nge ve na chaire ya munu, samu nge ke sala ti bakento ya munu kuvwalangana na yawu.” Ve, bawu me vwalanganaka kubanda ntama. Mu lunga vutula bawu na bumuntu ya bawu, kutuba na bawu na kuyambula kulwata bilele yayi mpe bima yayi. Mpe, mbote, muntu mosi ke sala yawu.

109 Mu tubaka na kento ya munu, “Munu mpe, ke ya kuvwalangana? Mu ke diboma? To, yinki ke diambu na munu?” Kima mosi na kati ke sala ti mu vwanda pima ve. Mu ke tuba Yawu kaka, mu ke tala ve yina muntu lunga tuba.

110 Bawu ke tuba, “Nge ke bebisa ministère ya nge.” Mbote, konso ministère yina Nsangu ya mbote lunga bebisa, yawu ke beba.

Bika Nzambi kupesa beto kikesa samu na kusimbisa Kieleka mpe kikesa ya kutuba kaka Kieleka! Yawu ke disumu, mpe nsoni!

111 “Mwelo kele ya fioti,” Yesu tubaka, “mpe nzila kele ya fioti mingi.” Mpe nge yina ke banza ti ba-millions, mpe beno nionso ba Methodiste, ba Baptiste, ba Presbyterien, ba Pentecotistes ke kota, beno ke vunama kilumbu yina. Yesu tubaka, “Mingi ke kwisa mpe ke vwanda na kati ya Kimfumu, mpe tubaka, ‘Mu ke na muswa ya kuvwanda awa.’” Yandi tubaka, “Kasi bana ya Kimfumu ke basisa bawu na nganda. Bawu ke dila mpe ke boka mpe ke kwetisa menu.” Yawu ke mbote na kukitala na suka yayi, Muklisto. Kuna ke vwanda na ba-million ya Baklisto ya yinwa mbala kumi ya ba-millions, mpe na luzingu ya bawu ya kusungama, bayina ke zanga mwelo. Yesu tubaka.

“Yikwa ke kota?”

112 Mu zaba ve bantu yikwa ke kota. Kele na kima mosi kaka, “Nzambi, bika munu vwanda mosi na kati ya bawu!” Yawu yina kaka. Yandi kele Zuzi. “Bika mu vwanda mosi yina.”

113 Beno ke tuba, “Mpangi Branham, yinki mutindu beto ke zaba Muklisto?”

114 Mu zaba ve. Kasi bika mu tuba na beno yina Masonuku ke tuba. Ya kieleka beno ke kwikila na Yawu. Na ntangu Mpeve-Santu kwisaka na ntoto, Nzambi tubaka na nzila ya Mpeve-Santu. Yandi fidisaka wanzio kuna—kuna, ntete. Mpe Yandi tubaka, “Luta na mbanza mpe na kati ya bantu, mpe tula kidimbu na mbunzu, ya bayina ke wà mpasi na ntima mpe ke dila samu na busafu, bayina zola sungika mambu yina.”

115 Yinki kele busafu? Kento yina ke lwata bilele ya babakala. Yawu ke pesa Nzambi nsatu ya kuluka. Beno me monaka ntete ve kima ya busafu? Mbala yikwa yawu ke pesaka beno nsatu ya kuluka! Beno lunga kangila yawu ntima ve. Kento yina ke lwata bilele ya babakala, yawu ke pesa Nzambi nsatu ya kuluka; beno lunga yimbila na chorale, beno lunga sambila konso kilumbu, mpe kuboka konso kilumbu, to kuzinga samu na Nzambi konso kilumbu, beno kele ya kubwa na Ntwala ya Nzambi. Ya kieleka Masonuku ke tuba mutindu yina. “Busafu!” Mpe bayina nionso ke simbisa mambu yina ke baka lufutu ya bawu.

116 Nzambi ke pesa beto lemvo samu na kutelemina mambu yina. Ata ti beno ke bikala beno mosi, beno vwanda kuna mpe simba mbote-mbote Ndinga ya Nzambi na diboko ya beno. Yawu ke bwa ata fioti ve.

117 Ntangu yayi beto me kuma na kilumbu, yina, ya busafu ya bantu. Mpe Wanzio kwendaka diaka samu na kutula kidimbu. Beno songa munu muntu mosi na Jeffersonville, kana beno zola zaba yina ke kota, beno songa munu muntu mosi na kati ya mbanza yina ke wà mpasi na ntima mpe ke dila, konso ntangu ke kukiyangisa mpe me lembe, mpe ke sambila samu

na mambu ya busafu yina ke salama na kati ya mbanza. Nge lunga telemisa diboko ya nge mpe kusoola muntu mosi? Na yawu baka Masonuku yayi, “Mwelo keke ya fioti, mpe nzila keke ya fioti mingi, yina ke nata na Luzingu, bantu fioti kaka ke landa yawu.” Bantu yina kaka bakaka kidimbu.

<sup>118</sup> Oh, mu lunga tuba na beno ti bantu mingi ke kwendaka na yinzo-Nzambi. Mu lunga tuba na beno ti bantu mingi ke yimbila na chorale. Mu lunga tuba na beno ti bantu mingi ke longaka na lukolo ya Lumingu. Mu lunga tuba na beno ti bantu mingi ke bantwadisi ya—ya ba societé ya nene. Mu lunga tuba na beno bantu mingi ke boka, bantu mingi ke tuba bandinga ya malumu, bantu mingi ke longa Nsangu ya mbote.

<sup>119</sup> Kasi beno tuba na munu muntu mosi yina me vwalangana samu na masumu ya yinza! Beno tuba na munu longi yina lunga telema bubu yayi mpe kubedisa ba denomination yina. Beno tuba na munu longi yina ke telema mpe ke tuba bima yina, mpe ke bedisa ba denomination ya bawu. Yandi ke sala yawu ve, bawu ke basisa yandi na nganda, samu yina ke dimpa ya yandi.

<sup>120</sup> Mpamba ve Billy Graham tubaka na Jack Moore, yandi tubaka ti, yandi ke bakula ve yinki mutindu balukutakanu na munu ke kwenda na ntwala, yandi tubaka, “Yandi ke Baptiste ve, to yandi ke Methodiste to Pentecotiste ve.” Yandi tubaka, “Mpe bawu nionso ke telemina yandi.” Ya kieleka, mu ke tuba ve ti. . . Yawu yina mu tubaka, mu lunga tuba yawu ve na ntwala ya bantu nionso. Mu ke tuba yawu na yinzo-Nzambi ya munu mosi. Mu ke na mvita, samu yayi ke ntangu ya munu ya kumekama.

<sup>121</sup> Bawu ke tuba, “Kana nge kwisa, yawu ke vwanda mbote mingi, kasi beno ke tuba ndinga mosi ve samu na Yina.” Beno sala mbote na kukondwa kubebisa mate ya beno.

<sup>122</sup> Mu ke longa yina Nzambi ke tuba na munu na kulonga! Yina ke mbote. Mosi ya nana yina ke kisika mosi kuna. Mosi ya bawu ke kisika mosi kuna. Kasi na kilumbu yina mu zola vwanda ya kubwa ve samu mu kakulaka samu na credo mosi to malongi mosi ya dibuundu, to denomination. Mu ke longa Kieleka!

<sup>123</sup> Bawu ke tuba, “Mpangi Branham, samu na yinki ve, samu na yinki ve ministère ya nge, ke monana ya nene mingi, samu na yinki yawu ke mwangana ve mutindu ya bantu yankaka?”

<sup>124</sup> Kikuma yawu yina. Ya kieleka. Na ntangu mu ke kota na mbanza mosi, beno ke banza ti ba Assemblées de Dieu lenda sala ngwisani na munu? Samu na yina mu ke kwikilaka, bawu ke sala yawu ve. Mosi na yawu ke na mambu ya ngolo mingi. Beno ke banza ti ba Methodiste lunga sala yawu? Beno meka, mpe beno tala. Vwanda nkundi ya munu samu na sabala mosi. Kana beno kota, beno ke kota na Nkumbu ya Yesu. Ya kieleka.

<sup>125</sup> Oh, ya kieleka, bawu me nata beno kuna, ya kieleka, bawu ke nata beno kuna na kisika mosi, mpe na yawu bawu ke sosa mutindu ya kuvwanda na beno diaka ve. Mpe na yawu na

ntangu beno ke katuka, bawu ke tuba, “Oh, ntangu yayi, Mpangi Branham ke na mwa diboma na yintu ya yandi, beno ke zaba. Yandi. . .”

<sup>126</sup> Kana ke na diboma na yintu ya munu, na yawu Biblia ke na diboma na kati ya Malongi. Yawu yina Biblia ke tuba! Yinga, tata. Beno tala mbote!

<sup>127</sup> Yesu tubaka, “Samu na yinki beno ke bokila Munu ‘Béelzébul’? Beno kwikilaka na Salomon, na kidimbu ya yandi ya kuswasikisa bampeve. Beno kwikilaka na kilumbu ya yandi. Ntinu-kento ya Midi kwisaka kuna na nsuka ya ntoto, samu na kutala dikabu yina, mpe yandi kwikilaka yawu na ntangu yandi monaka yawu. Mpe beno ke vwanda kuna mpe ke tala yawu konso kilumbu, mpe beno ke kwikila na yawu ve.”

<sup>128</sup> Mpe bampangi ya Yandi Mosi kwikilaka na Yandi ve. Yandi tubaka, “Beno kwenda na nkinzi,” Yandi tubaka, “kasi Mu ke kwenda ntangu yayi ve.” Yandi kwendaka na nzila yankaka, samu bampangi na Yandi Mosi kwikilaka na Yandi ve. Ya kieleka. “Mwelo kele ya fioti, mpe nzila kele ya fioti mingi, mpe bantu fioti kaka ke landa yawu.”

<sup>129</sup> Na yina me tadila bantumwa, bawu vwandaka wapi, na ntangu ya kumekama? Kento mosi mpe bakala mosi telemaka pene-pene ya Yandi na kulunsi, Jean na Marie. Bayankaka kwendaka.

<sup>130</sup> Yayi ke kumekama. Ntangu yawu yayi. Ntangu yawu yayi Nzambi ke sala mambu. Yayi ke ntangu wapi Mesiya ke na zulu ya ntoto. Yayi ke ntangu wapi Ngolo ya Nzambi ke kwisa na bantu ya Yandi. Mpe bawu ke bokila bawu ba “basantu yina me kukizangula, bamaboma, bazoba,” oh, nionso yina. Kasi ntangu yawu yayi awa!

<sup>131</sup> Na lusambusu ke vwanda na kiadi ya nene.

<sup>132</sup> Oh, muteki-malafu ya luvunu, kuzaba sika wapi yandi ke vwanda na lusambusu. Mutindu mosi kinwa-malafu kuzaba sika wapi yandi ke vwanda. Mutindu mosi kento ya pité kuzaba sika wapi yandi ke vwanda. Mutindu mosi muntu ke bulaka nsaka ya mbongo kuzaba sika wapi yandi ke vwanda. Mutindu mosi mulangwi-malafu kuzaba sika wapi yandi ke vwanda. Yandi ke vwanda na kiadi ve.

<sup>133</sup> Kasi muntu ya kiadi ke vwanda, bayina ke banzaka ti bawu kele mbote. Tala sika wapi ke vwanda kiadi. “Na ntangu bawu ke vwanda kuna, bawu ke tuba, ‘Ya kieleka, beto me basisa bampeve ya yimbi na Nkumbu ya Nge. Beto ke balongi. Beto ke bantu ya dibuundu yayi mpe yina. Beto salaka bimangu. Oh, beto longaka! Tala, mu vwandaka—mu vwandaka muntu ya munkiti na dibuundu. Mu vwandaka évêque. Mu vwandaka yayi.’ Kwenda ntama na Munu, beno misadi ya masumu ya nkú, mu zabaka beno ata fioti ve.” Beno me kuma kisika yango. Yina ke kiadi. Yandi tubaka, “Bana ya bana na bawu ke kota mpe ke

wwanda na kati ya Kimfumu, na kutubaka, ‘Beto me baka muswa na kuvwanda awa,’ mpe ba ke losa bawu na nganda ya mudidi, kuna ke wwanda bidilu mpe kuboka mpe kwetisa menu.” “Mwelo kele ya fioti, mpe nzila kele ya fioti mingi, yina ke twadisa na Luzingu mpe bantu fioti kaka ke landa yawu.”

<sup>134</sup> Na beno, bantu ya munu ya zola, na suka yayi, beno wa yayi. Munu mosi ve muntu salaka kima yayi awa. Mu ke kaka na kiyeka ya kutuba Yawu. Yawu yina kaka ke kiyeka ya munu. Kana mu longa diaka ve dilongi mosi na luzingu na munu, yina ke Kieleka: ke wwanda kaka na bantu fioti ke vuluka. Beno bambuka moyo ti: kaka bantu fioti. Nge wwanda mosi na bawu.

<sup>135</sup> “Yawu ke ba nani, Mpangi Branham?” Mu zaba ve. Muntu mosi ve kuzaba. Beto ke tambula na boma mpe matekita samu na mvulusu ya beto.

<sup>136</sup> Kasi beno wwanda ya kusungama na Nzambi. Kana ntima ya nge ke bula ve mutindu mosi na Biblia yina, na yawu ke na diambu mosi ke tambula mbote ve, kele na kifu mosi. Kutala ve yina dibuundu ya beno ke tuba, nge lenda kota ve samu na yina. Nge ke kota samu na yina Nzambi tubaka. Biblia, ke Buku yina na nzila na yawu ba ke sambisa beno. Beno kangama na Yawu!

<sup>137</sup> “Oh,” beno ke tuba, “mbote, bawu botikaka munu na Nkumbu ya Mfumu Yesu.” Yina ke mbote, yina ke Biblia. Kasi kana luzingu yina ke fidisa yawu ve, yawu ke mbote ve na kubotika beno.

<sup>138</sup> Beno ke tuba, “Mbote, mu zwaka Mpeve-Santu.” Yina ke mbote, yawu yina beno lunga sala. Kasi kana luzingu ke na kati ve!

<sup>139</sup> Bambuka moyo, matiti ya yimbi bakaka ngolo mosi yina bwakà na zulu ya mbuma ya mbote samu na kuyela, samu matiti ya yimbi kuboka, diaka. Mwa matiti yina ya nkulu ke telema mbote-mbote mpe ke wwanda kaka na kiese mutindu mosi matiti ya yimbi. Yina ke mbote, bawu ke zinga luzingu mosi. Mpe nsumuki lenda bikala na Ntwala ya Nzambi, ke boka lunungu, mutindu mosi na Muklisto. Kasi kana ke na kima ya luswaswanu ve na kati ya ntima! Yandi lunga wwanda na Ngolo ya mutindu mosi samu na kubasisa bampeve ya yimbi. Yesu tubaka mutindu yina. Yandi lunga longa Nsangu ya mbote mutindu mosi longi yina yankaka lungaka longa. Yawu ke kaka mutindu yina, Yesu tubaka. Biblia ke longa yawu. Yinga, tata. “Ata ti mu me tuba bandinga ya bantu mpe ya bawanzio, ata mu me pesa nzutu ya munu samu na kuyokama mutindu munkayulu, mu lunga pesa bimvwama ya munu nionso samu na kudisa bamputu, mu—mu lunga wwanda na lukwikilu ya kukatula bamongo, mu lunga sala bima yayi nionso, mu lunga longa na Nkumbu ya Yandi, mu lunga basisa bampeve ya yimbi na Nkumbu ya Yandi,” yandi tubaka, “Mu ke kaka kima mosi ve.” Na yawu, yandi lunga sala yawu, mpe “kima ve.” Beno me bakula?



140 Ntangu yayi, tala kima ya kusala, vwanda Muklisto, na kati ya ntima na nge, mpe kota na mwelo ya fioti. Samu, nzila ke ya nene yina ke nata na kubeba, mpe ba-million na ba-million ya bakwikidi na nsungi yayi ke kota kuna. Samu, mwelo ke ya fioti, mpe nzila ke ya fioti mingi, kaka nge na Klisto.

141 “Nzila kele ya fioti mingi yina ke nata na Luzingu, mpe bantu fioti kaka ke landa yawu.” Ntangu yayi, yina ke Bandinga ya Mfumu na beto. Oh, la la! Yinki Yandi salaka kuna? Yandi telemaka kuna, mpe zabaka mabanza ya bawu.

142 Mpe muntu mosi tubaka, “Yandi ke Béelzébül. Mbote, yinki mutindu Yandi lunga vwanda Nzambi? Yandi ke Muntu! Wapi katukaka kimbaku yayi?” bawu tubaka yawu na mbanza ya Yandi Mosi.

143 Na ntangu beto ke kota na mbanza yayi, yawu ke monana ti. . . Mu ke tuba yawu ve samu na beno; beno ke Baklisto, beno ke zolaka munu. Beno ke kota na mbanza mosi awa, mpe yawu ke monana ti ngolo ya Satana me bwisa beno. Kisika yayi ke ya kubwa. Mbanza yayi ke ya kubwa.

144 Yinki Billy Graham tubaka na ntangu yandi kotaka na Louisville? Yandi tubaka ti yina ke “kisika ya ngolo ya diabulu” yina yandi me monaka ntete ve na luzingu ya yandi. Yandi tulaka yawu na journal, yandi tubaka, “Beno ke wa kubendama ya diabulu.”

145 Ya kileka, mu lunga wa yawu. Samu na yinki? Yayi ke mbanza ya munu mosi. Na ntangu Yesu vutukaka na mbanza ya Yandi Mosi, Yandi tubaka ti Yandi lungaka sala ve bimangu mingi, samu na kukondwa kundima ya bawu. Yandi tubaka, “Profete ke vwandaka na lukumu ve, longi mosi ve, kaka na kati ya bantu ya yinsi ya yandi mosi—ya bantu ya yinsi ya yandi mosi, na kati ya bantu ya yandi mosi.” Beno me mona? Beno lunga sala kima mosi ve, samu Masonuku ke tuba mutindu yina. Beno me mona?

146 Ntangu yayi, na ntangu beno ke kota na mbanza yayi awa! Mpe beno tuba na munu ve ti beno zaba kima ve. Mu ke kwenda na bantu yina ke pesa munu mbote mpe ke tuba, “Oh, Mpangi Branham, mu zola nge.” Mpe nge zaba mbote ti yina ke luvunu! Nge zaba mbote ti yina ke luvunu. Kana Nzambi lenda pesa na munu kiyeka ya kuswasikisa bantima, samu na yinki Yandi lenda tuba na munu yina ve?

147 Ya kieleka, mpe na kati ya bantu ya mbanza ya beno mosi! Na ntangu bawu ke mona beno, bawu ke tuba, “Mbote, beno zaba ti, mu monaka yayi na yina. . .”

“Wapi? Yawu vwandaka wapi?”

“Kuna na zulu ya . . .”

“Huh! Beto zaba mwana bakala yina!”

148 Beno ke waka yawu. Bika mu tuba na beno, bika ti muntu yina ke zolaka beno ve kukwisa na yinzo ya beno, yandi vwanda na yinzo ya beno na mwa ntangu fioti mpe beno ke wà kiese ve na ntima. Beno baka yina ntangu yayi mbala mafunda kumi na yiya, beno kota na diambu yina mu ke tubila. Na yawu beno kwenda kisika yina muntu nionso ke zolaka beno, nsatu yina ya mbote ya kuyamba beno, kaka, oh, la la, mpe beno lunga vwanda kuna mvula na mvula, beno me mona. Yawu yina, beno me mona, yawu ke kaka mpeve. Mpe bantu zaba ve yinki yawu kele, bawu ke kukiyufula samu na yinki bantu me kota mingi na mambu ya yimbi.

149 Yinki ke sala ti bakento ya mbote, yinki ke sala ti bakento ya mbote kulwata bilele ya yimbi mpe kubasika kuna? Yinki ke sala ti, ata na ntangu yayi ya mbatukulu, bana bakento ya bamvula kumi na sambanu, ke lwata bilele yina bawu lenda lwata ve na ntwala ya mama na bawu, mpe ke tambula na bala-bala? Yawu ke kifu, ya mwana yina ve (mwana yina zaba ve yina yandi ke sala), kasi samu longi yina na chaire me bikala ve na kisika na yandi ya kusalu. Yina ke kieleka. Ya kieleka. Bakento ke basika na bala-bala, mpe me lwata samu na kuvuna mpe nionso yina, mpe samu bansumuki ke tala bawu mpe mwana kento yina kuzaba ve ti yandi ke ya kubwa mutindu mosi ti yandi zingaka na bakala yina. Yesu tubaka mutindu yina! Yesu tubaka, “Konso muntu yina ke tala kento mosi samu na kulula yandi, yandi me sala ntete pité na kati ya ntima ya yandi, mpe yandi ke pesa mvutu samu na yawu na kilumbu ya lusambusu.” Mwelo kele ya fioti, mpe nzila kele ya fioti mingi!

150 Mu zaba beno ke mona ti mu ke na mambu ya ngolo mingi. Mu ke na mambu ya ngolo ve! Mu ke mpangi ya beno, mpe mu ke zolaka beno.

151 Beno tina nganzi yina ke kwisa! Kwenda na kulunsi mpe dila tii kuna bantima na beno ke fuluka na Mpeve ya Yandi, yina ke balula mukongo ya beno na mambu nionso ya yinza, mpe beno tambula na busantu na ntwala ya Yandi, na ntima ya beno ke pela samu na Yandi. Zola! Luzolo ve. Klisto ke luzolo ve, samu na kusadila Klisto, yawu ke zola samu na kusadila Klisto. Yawu ke pusa beno, ke tindika beno, tii kuna konso rythme ya luzingu ya beno ke bula na ngwisani na Yandi. Ke na ntangu yina beno lunga mona disumu.

152 Mpe Yandi dilaka samu na ntoto. Yawu lwadisaka ntima ya Nzambi na bilumbu ya Noé, na ntangu Yandi monaka bantima. Mpe Yesu vwandaka na zulu ya mongo, mpe tubaka, “Jerusalem, Jerusalem, mbala yikwa mu zolaka vukisa beno, kasi ntangu na beno me lunga mpe yinzo ya beno ke vwanda na kiadi.”

153 Yawu ke vwanda mutindu mosi na Kwizulu ya Mwana ya Nzambi, bantima ya bakwikidi ya kieleka ke lwala. Yandi ke mona ti na ntangu yayi reveil mosi ke ningisa ntoto. Yinki

mutindu yawu lunga vwanda na kati ya bana ya makangu? Yinki mutindu yawu lunga vwanda, na ntangu bawu ke ya kubwa?

<sup>154</sup> Kimfumu ya Nzambi ke mutindu muntu yina losaka filé na nzadi, mpe, na ntangu yandi basisaka yawu, yandi bakaka bakafulu ya nzadi, bakafulu ya masa ya fioti, banioka, bamakototo, na ndambu ya mbisi. Yawu vwandaka ve lukanu na yandi na kusola bawu, yandi bendaka yawu kaka na nganda. Nsangu ya mbote ke salaka mutindu yina. Yawu yina Billy Graham ke sala, Oral Roberts, munu mosi, mpe balongi nionso yankaka yina ke longaka Nsangu ya mbote, bawu losaka yawu, mpe bendaka yawu, “Bawu ke kuna, Mfumu.” Kasi yinki beto ke sala konso ntangu? Beto ke mona ti, na ntwala beno baluka diaka samu na kutala bawu, bawu me vutuka diaka na kiziba. Yinki yawu kele? Na kubanda, yawu vwandaka kafulu ya nzadi. Kukangama na filé ya Nsangu ya mbote, ke soba yandi ve. Na kubanda yandi vwandaka kaka kafulu ya nzadi. Na kubanda yandi vwandaka kafulu ya masa ya fioti. Na kubanda yandi vwandaka nioka. Yandi vwandaka muntu ya luvunu na ntwala yandi kwisa na yinzo-Nzambi. Yandi vwandaka na nsatu mosi ve ya kubika malafu ya yandi mpe bansaka ya mbongo, mpe kunwa makaya mpe luvunu, mpe kuyiba. Yandi kotaka kaka samu yandi ke vwandaka na boma ya difelo. Beno ke vwanda mosi na yawu, na ntangu beno ke sala mutindu yina. Yina ke kieleka. “Mwelo kele ya fioti, mpe nzila kele ya fioti mingi, mpe bantu fioti kaka ke landa yawu.”

Beto sambila.

<sup>155</sup> Mfumu, oh, tala munu mbote, Mfumu. Tubila diambu ya munu na ntangu yayi, Mfumu. Kubika ve ti mu kwisa na lusambusu na ntwala na Nge, na manima kulonga mutindu yayi. Oh, kana ke na kima mosi ya mvindu na kati ya munu, Mfumu, basisa yawu, na lemvo ya nge! Beto ke mona ti beto ke zinga kilumbu yina, babakala mpe bakento ke na lunangu. Ba ke na nsoni. Nge tubaka ti, “Bana bakento ya Sion ke vwandaka na nsoni ve.” Bawu me zimbana nsatu nionso ya kimuntu na kutala ti bawu ke na nsoni ve. O Mfumu, bambuka yawu! Mpe zaba ti monte ke talisa ti, kaka muniti mosi to zole diaka, mpe kubeba ya nene ke kwisa, na yawu bika ti yina ke mvindu yandi kuma diaka mvindu mingi.

<sup>156</sup> Nzambi, vumbula beto nionso na suka yayi. Ningisa beto, Mfumu! Beto ke mona bidimbu. Beto me zibula meso ya beto samu na kuzaba yawu. Beto ke mona ba-million, ba-million, Mfumu, yina me balula mikongo na bawu mpe me kwenda. Mu ke kukiyufula, yinki mu lunga sala, yinki mu lunga sala, O Mfumu? Ke na kima mosi, Mfumu? Kana kulonga mingi diaka, kusambila mingi diaka, kima ya kulutula mingi, sadisa munu, Mfumu, ti mu nata Nsangu na bantu. Yinki mu lunga sala? Kasi bawu lenda manga Yawu. Nge ke sala bidimbu na Nge ya nene mpe ke lungisa mambu ya Nge ya nene, mpe bantu ke fula nzila

na bawu. Masonuku ya Nge ke lungisama, yawu ke ngunga yina “Muntu mosi lenda kwisa na Munu kana Tata ya Munu me bokila yandi ve, mpe bayina nionso Tata pesaka Munu ke kwisa na Munu”? Mfumu Nzambi, sala ti na suka yayi bantu kuvumbuka mpe bawu mona kidimbu yayi ya nsuka ya ntoto. Mu ke sambila, Nzambi, ti Nge ke pesa kima mosi na bantu.

<sup>157</sup> Sakumuna mwa bantu yayi awa na suka yayi. Nzambi, kubanda na Mpangi Neville, Mfumu. Belusa nzutu ya yandi. Yandi ke bela na suka yayi, Mfumu, na mpasi ya estomac. Mu ke sambila ti diboko ya Nge yina ke belusaka ke vwanda na zulu ya yandi. Yangidisa moyo ya yandi.

<sup>158</sup> Nzambi, kwisa na kati ya yinzo-Nzambi yayi. Babakala mpe bakento yayi me vwanda awa yina mu lunga mona diaka ve tii na kilumbu ya lusambusu, mu ke pesa mvutu samu na yawu. Kasi mu tangaka na Ndinga ya Nge ti, “Mwelo kele ya fioti, mpe nzila kele ya fioti mingi, mpe kasi bantu fioti kaka ke landa yawu.” O Mfumu, bika yayi kuvwanda “fioti” yina, na kati ya bawu, na lemvo ya Nge, Mfumu? Pesa yawu na konso muntu awa.

<sup>159</sup> Mu ke sambila kaka mutindu muntu lunga sambila. Mfumu, bantu yayi ke salaka kima mosi samu na munu, ntangu nionso samu na kusadisa munu. Na ntangu mu vwandaka na nzala, bawu pesaka munu madia. Na ntangu mu vwandaka na mfunu ya kazaka, bawu lendaka sumbila munu yawu. Na kintwadi bawu kwendaka sumbila munu voiture, samu na kulonga Nsangu ya mbote. Bawu lungaka sala konso kima yina samu na munu. O Tata, tala mbote-mbote mioyo ya bawu na suka yayi, na lemvo sala yawu, mpe bika bawu kukitala na ntwala na Nge. Mu zaba ve, mu ke tula kivuvu ti konso muntu na kati ya bawu kele yina Soolamaka. Mpe sala ti mu vwanda mpe, kuna, Mfumu. Mpe kana ke na kima mosi yina lunga sala ti mu vwanda kuna ve, Mfumu, Nge lunga monisa yawu na munu, mu ke sungika yawu mbote-mbote kaka na ntangu yayi. Mu zola ndimisama, Mfumu, ti na suka yina ke vwanda na mpasi ve na nzadi. Mu zola kota kilumbu yina. Mpe mu zaba ve yinki ntangu yawu ke vwanda, yawu lunga vwanda bubu yayi. Na yawu, sadisa munu na kubakula yawu, sadisa bantu yayi na kubakula yawu.

<sup>160</sup> Mpe na ntangu beto ke mona bantima ke kipé diambu ve! Oh, beto ke na kiese na kuwà Nsangu ya kitoko na radio, to na kukwenda na yinzo-Nzambi. Beto ke sepela na Nsangu ya kitoko. Beto ke na nsoni ve ya kutuba samu na Yesu kisika mosi kuna. Kasi, Mfumu, disumu me kuma kizitu samu na beto, mpe ya ke basisa mansanga na meso ya beto, beto ke mona mpasi na ntima mpe ke dila mpe telemina yawu, konso kima yina, busafu nionso yina ke salama na kati ya mbanza? Mfumu, bika ti Wanzio ya Nzambi kuluta na zulu ya beto, mpe kutula beto kidimbu. Pesa yawu, Mfumu.

161 Kwisa ntangu yayi, Mfumu Yesu, ntangu yayi mpe sungika bantima ya beto, mpe pesa beto bidimbu ya Nge ya kieleka ti Nge ke na kati ya beto, beto zaba ti beto me baka—me baka kidimbu ya nsuka na ntwala nsuka ya nsungi yayi.

162 Mpe beto ke mona ki-makangu, na ntangu babakala ke zinga na kati ya yinsi mpe ke na bana yina me butuka na bakento ya bantu yankaka, mpe—mpe bana bakento ya fioti na bala-bala, mpe nkama ke basika na balukolo konso mvula mpe ke kuma bamama, mpe ke na luzitu ve, mpe yinki mutindu ti bakento ke baka dikila ndikila, bawu mosi, na kunwa makaya mpe—mpe malafu, mpe televisions mpe mambu ya mutindu yina ke bebisa mabanza ya bana. O Mfumu, yinki ntangu yawu ke suka? Mpe Nge, Nzambi ya Santu!

163 O Tata, mu—mu ke wà nsatu bubu yayi ti kima mosi ke salama na nswalu nionso, Mfumu. Mu zaba ve yinki kutuba, kasi mu ke sambila, Mfumu, ti Nge ke tula na bantima ya beto yina beto lenda sala. Pesa bima yayi, Mfumu. Beto ke lomba yawu na Nkumbu ya Yesu. Amen.

164 Ngunga me pusana. Muntu nionso ya mayele yina ke na mabanza ya mbote, zaba ti kima mosi zola salama. Ke na muntu mosi ve na kati ya yinzo yayi, yina ke na mabanza ya yandi ya mbote, zaba mbote ti yinza yayi lunga zinga ve na mambu ya mutindu yayi.

Beto lenda zinga ve, bankundi ya munu. Ke na kima mosi ve, na mutindu pasteur ya beno mpe mpangi ya beno, kele na kima mosi ve sika wapi mu lenda twadisa beno na suka yayi kasi kaka na Yesu Klisto. Mu zaba kima yankaka ve. Bambuka kaka mambu yina pesamaka na profesu yina lenda salama na ntwala ya Enlevement, nionso yina mu zaba me lungisama.

165 Beno ke tuba, “Yinki me tadila kidimbu ya niama?” Yawu ke nata Mpasi ya nene. Na yawu Dibuundu ke kwenda. Bawu ke baka kidimbu yina ve, bawu ke vwanda me kwenda, beno me mona. Kidimbu ke tambula na ntangu yayi. Kidimbu ke monika diaka mbote-mbote, kidimbu. Tina na Nzambi, tina na Yandi na nswalu nionso!

166 Mu ke kukiyufula na suka yayi, na ntangu beto ke vingila mwa minuti awa. Mpe mu ke na nsatu mutindu mosi na beno. Mu—mu lunga wà nsatu ya beno, mosi na mosi na beno ke meka kubanza ti, “O Nzambi, tala munu mbote-mbote!” Yina ke mutindu mu ke wà, mpe. Mu ke mona ti Bansangu ya mutindu yayi, nkundi, yawu me zabana mingi ve na kati ya bantu. Beno ke bedisa yawu mpe beno ke be- . . . beno—beno ke kulumusa yawu kaka. Muntu mosi ke sala yawu. Mu ke zola ti yawu vwanda muntu yankaka. Kasi kana ya ke kizitu ya munu na kusala yawu, kana mu ke vwanda mama ya yinzo, bika munu nika. Kana mu ke . . . David tubaka, “Mu ke sepela kuvwanda lele ya kusukudila Yinzo ya Nzambi, na sika kuzinga na disumu na kati ya batenta.”

Yina ke kieleka. Nionso yina Nzambi zola ti beno sala, beno sala yawu. Kuwà nsoni ve. Kana ke na . . .

167 Mpe, beno bambuka moyo, mu zaba yina ke kima ya nene na kutuba. Beno ke tuba, “Mpangi Branham, nge ke tuba ti kaka mioyo nana ke vuluka?”

168 Mu zaba ve bantu yikwa ke vuluka, mu lunga tubila beno yawu ve. Kasi mu ke tuba kaka kima mosi: Bawu ke vwanda fioti mingi, na kilumbu ya mutindu yayi. Beno banza kaka, na kilumbu yina Yandi vwanaka kuna, yikwa vulukaka. Beno bambuka kilumbu ya Noé, mpe kilumbu ya Lot—Lot, mpe bawu nionso, Yandi tubaka, “Mutindu mosi yawu ke vwanda na kwizulu ya Mwana ya muntu,’ samu, mwelo kele ya fioti, mpe nzila kele ya fioti mingi.” Beno me mona, beno ke kota beno mosi kaka, na Yandi, mpe nionso yina. Beno me mona? “Mpe kasi bantu fioti kaka ke mona yawu.” Yikwa ke kwikila ti Nsangu ya mbote ke Kieleka? Yesu Klisto tubaka mutindu yina, “Bantu fioti kaka ke mona yawu.” Bantu fioti kaka. Vwanda mosi kati ya bantu fioti yina. Mu zaba ti yawu ke ngolo mingi na kundima yawu, yawu ke mpasi mingi. Mpe yawu ke mpasi mingi samu na munu na kutuba yawu, samu na zola ya kimuntu, kasi zola ya Nzambi ke pusa munu na kutuba na beno.

169 Ntangu yayi, Mpeve-Santu mosi yina monisamaka na bilumbu ya Abraham, monisamaka na bilumbu ya Klisto, pesaka nsilulu ya kuvwanda awa samu na kusala kima ya mutindu mosi. Yandi kele awa. Ntangu yayi, kana mu me tuba na beno Kieleka, Nzambi me tindama na ngolo nionso na kusimbisa Kieleka yayi.

170 Kana mu ke zitisa ndinga ya munu ve, mu ke muntu ya luvunu. Kana nge ke muntu yina ke zitisaka ndinga ya nge ve, nge ke muntu ya luvunu. Ntangu yayi, kana mu pesa beno nsilulu ya kima mosi mpe mu lungisa yawu ve, mpe—mpe mu ke kwisa tuba na beno. Kana mu ke na mfuka ya beno, mpe ke bumbana beno, mu ke muntu ya luvunu. Kana mu kwisa tuba na beno, “Mu ke na mfuka ya beno, kasi mu lunga futa mfuka ya beno ve, kasi mu ke sala nionso,” na yawu lolula munu mpe sadisa munu. Beno me mona?

171 Beto fwana pesa kima mosi na Nzambi. Beto pesa Yandi baluzingu ya beto. Bika ti beto vwanda ya kusungama samu na yawu. Beno vwanda na boma ve ya kutuba . . . Kutuba ve ti, “Mbote, tala ntangu yayi, mu ke—mu ke Presbyterien. Mu ke Methodist. Mu ke Pentecotiste. Mu ke ya Dibuuundu ya Nzambi. Mu ke Nazaréen. Mu ke Kizieti ya Busantu.” Kubanza mutindu yina ve! Ba-millions ya bantu yina ke vwanda na difelo. Beno vwanda Muklisto, kati na Klisto.

172 Yikwa lunga tuba, “Mpangi Branham, bambuka munu na bisambu ntangu yayi, mu zola telema”? Nzambi sakumuna beno.

173 Mfumu, Nge ke mona maboko ya bawu. Ntangu me lunga, ti Mpeve-Santu ya nene me nata pima na yinzo yayi na suka yayi.

Mu ke wa ti mu ke na Ntwala na Nge. Mu ke mona ti Nge kele awa samu na kupesa lukumu na Ndinga ya Nge, “Munu Mfumu yina kunaka mbuma, mpe Mu ke losila yawu masa na mwini mpe na mpimpa, samu muntu mosi ve kubotula yawu na diboko ya Munu.” Nge tindaka Ndinga ya Nge samu na kikuma mosi, mpe Yawu ke—Yawu ke sala yawu, Mfumu. Masonuku ke tuba ti Nge ke mutindu mosi mazono, bubu, mpe kukonda nsuka.

<sup>174</sup> Bawu ke kwikila ve, bantu ya bilumbu na Nge lungaka kwikila ve ti Mpeve-Santu vwandaka na kati na Nge. Mpe Nge kukisalaka Nge mosi (yina vwandaka Muntu) Nzambi, na yawu, Nge vwandaka Mwana ya Nzambi yina butukaka na mwense mpe kwisaka na ntoto samu na kuvulusa beto na masumu ya beto. Mpe na ntangu bawu monaka Mpeve-Santu na kati na Nge, bawu mekaka kusala yawu kima yankaka. Mpe Mfumu, Nge tubaka na bawu ti, “Ya ke Munu ve yina ke sala bisalu, kasi Tata ya Munu yina kele na kati ya Munu. Yandi muntu ke sala bisalu. Beno ke bokila Abraham ‘tata’ ya beno. Abraham monaka kilumbu na Munu.” Ya kieleka, yandi monaka yawu, na ntangu yandi telemaka pene-pene ya Yandi, yandi monaka Yandi ke sala bisalu yina mpe kidimbu yina. “Yandi monaka kilumbu na Munu mpe sepalaka.” Bawu tubaka, “Nge ke na kifu, Nge zaba ve Masonuku to Ngolo ya Nzambi, yinki mutindu Nzambi yina lungaka fika mwense yina, mpe kubuta Mwana (na lubutuku ya bumwense) mpe kuzinga Yandi mosi na muvimba ya Ngolo na Yandi, na kati ya Muntu yina.”

<sup>175</sup> Mpe Yandi lendaka baka Menga mosi mpe Nzutu yina Yandi pesaka mutindu Munkayulu, mpe kusantisa bantu yina Yandi mosi mpe kuzinga na kati ya bawu, kufula kisalu ya Yandi tii na ntangu ya nsuka! O Nzambi, vumbula bantu yayi samu bawu mona yawu. Sala yawu. Vulusa konso muntu yina me telemisa diboko ya yandi. Sukula bantima ya bawu. Mfumu, mu me telemisa mpe maboko ya munu. Sukula munu, O Mfumu. Yayi ke yinzo yina ke sungikaka. Yayi ke sika wapi beto fwana sukwama. Bika Mpeve-Santu kusukula beto na suka yayi, mpe kusukula kubeba ya beto.

<sup>176</sup> Mfumu, beto ke sambila ti, muntu mosi ve ke basika awa kukondwa Mpeve na Nge. Mbala yankaka na ntangu ya ke salama ke vwanda na kuningana ya nzutu ve na mutindu ya nganda. Kasi, Mfumu, kota na kati, sungika mpe tuba na beto yina beto kele, Mfumu. Sala yawu. Mpe na yawu fulusa beto na Mpeve ya Nge, na ntima yina ya kieleka mpe ya mpembe. Mpe na ntangu yayi ya bampasi mpe ya kumekama ya ngolo, Nge ke vwanda na mawete mpe zola mingi samu na beto mutindu beto ke fula nzila na beto, mpe ke vingila kilumbu yina. Na ntangu mansanga ke kulumuka na matama ya beto, samu na masumu ya mbanza, bika ti Mpeve-Santu kutala beto mpe kutuba, “Kele na mosi yina Mu lenda tula kidimbu, bakala yina ke ya Munu, kento yina ke ya Munu.” Pesa yawu, Mfumu. Bika yawu vwanda

na kati ya beto bubu yayi. Beto ke lomba yawu na Nkumbu ya Yesu. Amen.

Na ntangu mu ke kuma na nzadi na nsuka ya  
kilumbu,  
Mpe mipepe ya nsuka ya mawa ke bula;  
Muntu mosi ke vingila munu kuna samu na  
kusonga munu nzila,  
Mu ke zabuka Jourdain munu mosi ve.

Mu ke zabuka Jourdain munu mosi ve,  
Yesu fwaka samu na masumu na munu nionso;  
Na ntangu mu ke mona mudidi, Yandi ke  
vingila munu,  
Mu ke zabuka Jourdain munu mosi ve.

<sup>177</sup> Mu zola zaba Yandi ntangu yayi. Baka diboko ya munu, Mfumu ya zola, twadisa munu, sala ti mu kwamina. Sala ti mu kwamina awa, Mfumu, samu na kusungika konso yimbi, konso kima yina ke monana ya yimbi. Mu tala ve yina muntu lunga tuba, sala ti mu kwamina, Mfumu. Na manima nionso yina mu lunga sala, sadisa munu na kukwamina. Simba diboko ya munu mpe zabusa munu, Mfumu. Sala kima mosi, sala ti mu kwamina. Na ntangu bima yina ke kwisa, mpe bimvwama ya yinza yayi mpe minzenzi ya yawu mpe nkembo ya yawu; fwa meso ya munu na yawu, sala ti mu mona kaka Yandi Yina fwaka samu na munu. Kana yawu sala ti mu zimbana bankundi ya munu nionso, kana yawu sala ti mu zimbana konso kima yina mu ke na yawu; yina zola tuba kima mosi ve, mu ke tula nionso na zulu ya autel. Yawu yina, bika ti mu vwanda na kieleka. Mpe kilumbu yina na ntangu mupepe ya nsuka ke luta na ilungi ya munu, mpe mu ke zaba ti ntima ya munu me kuma na nsuka mpe bilumbu ya munu me mana, mpe na ntangu mu ke kuma na nsuka mpe kalati ya munu me basika na masini, mu zola zabuka Jourdain munu mosi ve. Yandi ke vwanda kuna. Yinga. Na ntangu mu ke mona mudidi, Yandi ke vingila munu kuna, mu zola zabuka Jourdain munu mosi ve. Kana mu baka sika na Yandi na ntangu yayi, na yawu Yandi ke baka sika ya munu. Mu ke zinga samu na Yandi Yina fwaka samu na munu, na yawu yinki kiese luzingu ya munu ke vwanda na yawu. Mu zola telema mutindu yina.

<sup>178</sup> Mu ke mona ti bambevo kele awa. Yandi kabulaka bisambu Ve? Mu me zimbana. Bawu kabulaka ba kalati ya bisambu? Bawu kabulaka bakalati ya bisambu ve? Muntu nionso ke na kalati ya bisambu? Ve.

<sup>179</sup> Mu ke na kuvingila kaka Mpeve-Santu. Kana beno zola kwikila, beno kwikila kaka, kutula ntembe ve. Kana Nzambi lunga monisa na munu bampasi ya beno. . . Konso diambu yina, mu zaba ve; kana beno ke telemisa diboko ya beno ti, beno zaba munu ve mpe mu zaba beno ve. Na yawu kana Nzambi ke monisa yawu awa, beno ke kwikila ti yawu ke Wanzio mosi yina nataka



Nsangu na ntwala kubeba yina kuna, ti yawu ke Wanzio mosi yina ke nata yawu na ntwala kubeba yankaka yayi. Beno ke kwikila yawu? Kana beno ke kwikila, beno telemisa maboko na beno. Mbote mingi. Mbote mingi, bika Mfumu kupesa yawu.

<sup>180</sup> Yandi me vwanda pene-pene ya munu. Ke na muntu yankaka me vwanda pene-pene ya munu, yawu ke Mama Snyder awa, to Mama Murphy awa, nkumbu ya yandi ke mutindu yina, yandi ke kaka awa. Mu zaba bawu.

<sup>181</sup> Mu zaba bakala yayi ve, yandi ke nzenza samu na munu. Kasi Nzambi zaba yandi. Kana Nzambi kumonisa yawu ntangu yayi, yikwa na kati ya beno zaba ti yawu ke . . .

<sup>182</sup> Kutala munu ve. Munu, mu ke muntu yina ke zingaka na bamongo ya Kentucky, ya mingi kele ve. Mu—mu me longukaka mingi ve, mpasi mingi, samu—samu na kusonika nkumbu ya munu. Kasi mu zaba kima mosi ti, mu zaba Yandi. Mpe yina, yina ke—yina ke nionso yina mu zola zaba. Ntangu yayi, kusala keba ve—kusala keba ve na grammair na munu.

<sup>183</sup> Mpe mbala yankaka beno ke banza ti dilongi ya suka yayi vwandaka ya kusungama ve mpe nionso yina, beno fwanikisa yawu na Biblia mbala mosi mpe beno tala kana beno ke na nzila ve. Beno tala kana kisadilu ya beno kele na kati-kati ve na ntangu beno—na ntangu beno ke meka yawu kuna. Kutala yawu ve na mutindu ya mabanza ya beno, kasi beno tala yawu mutindu Yandi tubaka. “Mwelo kele ya fioti, nzila kele ya fioti mingi, mpe bantu fioti kaka ke landa yawu; samu nzila kele ya nene yina ke twadisa bantu na kubeba, mpe mwelo kele ya nene, mpe bantu mingi ke kota kuna,” ba million ya ba million ke kota kuna. Mosi kati ya million ke fwanana na yawu. Bawu kele kuna. Yawu yina Yandi tubaka. Ntangu yayi, Yandi pesaka ntalu ata fioti ve, kasi Yandi tubaka, “Mutindu mosi yawu vwandaka na bilumbu ya Noé, mioyo nana. Mutindu mosi yawu vwandaka na bilumbu ya Sodome, tatu.” Na kimvuka, tatu vulukaka, na tiya. Yawu ke vwanda mutindu yina!

<sup>184</sup> Ntangu yayi, kana ya kieleka kele na muntu mosi ya kimpeve awa, mu zola ti beno tala bakala yayi me vwanda awa, yandi ke tala munu kukondwa kulemba. Yandi telemisaka diboko ya yandi, mu zaba yandi ve; mu me monaka yandi ntete ve, mpe mu zaba diambu ya yandi ve. Yandi me vwanda kaka kuna ke tala munu. Kasi, tala, yandi ke kota na ngwisani, yandi ke sambila. Ntangu yayi, yawu ke mbote. Ntangu yayi, kana Mfumu lunga tuba na munu . . . Bakala yina me vwanda ntama na munu kuna, mpe yina mu ke kutana na yandi na mbala ya ntete, mpe yandi me vwanda kuna. Kana Mfumu lunga monisa na munu yina yandi kele—yina yandi kele . . . Mu—mu lunga belusa yandi ve. Mu ke sala yawu ve, mu lunga sala yawu ve, samu Nzambi me salaka yawu ntete. Kasi yawu lunga matisa lukwikilu na beno. Muntu nionso ke mona ntangu yayi ti, Yandi kele awa, Mpeve

mosi yina kaka. Mpe bambuka moyo, Yesu pesaka nsilulu samu na yawu, na ntwala nsuka ya ntangu. Ya ke vwandaka ntangu nionso kidimbu ya nsuka.

<sup>185</sup> Kilumbu mosi, Leo mpe munu vwandaka na lweka ya bala-bala, mpe beto vwandaka solula na bantu yankaka. Mpe mu ke wa ti nsobolo mosi ke kwisa, nsobolo mosi ke kwisa. Na kati ya masolo, beto monaka ti nsobolo ke vwanda ve na ministere ya munu, samu yawu lunga salama diaka ve, kasi nsobolo ke vwanda na kati ya munu. Na bambala mingi mu ke vwandaka na nkadulu ve mpe bantu simbaka munu mpe twadisaka munu, mpe nataka munu na lweka *yayi* mpe na lweka *yina*. Kana mu salaka yina Mfumu tubaka na munu na kusala kubanda ntama, mu lunga vwanda na mpasi ve bubu yayi. Na sabala ke kwisa mu ke kwenda vwanda na kingenga na Nzambi. Yinga, tata. Mu—mu ke kuzwa kima mosi na Zulu. Mu zola vwanda na nkadulu ya kulemba ve, mu zola zinga na mutindu ya kundima ya munu mosi.

<sup>186</sup> Bakala yayi, Yawu ke vutukisa na yandi, yandi me vwanda kaka na manima, samu bakala yayi ke kwikila, ya kieleka yandi ke kwikila. Mu me tala kisika nionso na kati ya yinzo, mpe Yawu ke kwisa kaka na bakala yayi. Yandi ke na ndombolo mosi, yandi ke na ndombolo mosi, kasi ndombolo yina kele samu na muntu yankaka. Ya kieleka. Nge ke sambila samu na muntu yankaka. Nge ke na mpasi ya muntu yankaka na kati ya ntima ya nge. Ya kieleka, mutindu yina ve? Yawu kele samu na nkundi ya nge. Kana mu tuba na nge diambu ya nkundi yina, nge ke kwikila ti mu ke musadi ya Nzambi? Yandi ke kinwa-malafu. Ya kieleka. Kana yina ke kieleka, telemisa diboko na nge.

<sup>187</sup> Nge ke kwikila? Muntu mosi awa telemisaka diboko ya yandi, kento mosi na manima awa, muntu mosi. Yinga. Yinga. Nge zaba munu ve? Mu ke nzenza samu na beno nionso? Mu zaba nge ve, kasi Nzambi zaba nge. Nge ke kwikila yawu? Kana Nzambi monisa na munu yina ke na kati ya ntima ya nge, nge ke kwikila ti mu ke musadi ya Yandi? Mama ya leke, nge ke na mpasi samu na bébé yina kuna. Ya kieleka. Mpe bébé yina ke na eczema na ilungi ya yandi. Munganga lunga sala kima mosi ve samu na yawu. Nge ke nzenza awa, nge mpe ya tondama ya nge yina me vwanda kuna. Nge ke kwikila ti Nzambi lunga tuba na munu nani nge kele to wapi nge me katuka? Nge ke kwikila yawu? Nge lenda ndima kubeluka ya bébé yina kana Yandi sala yawu? [Mama ke tuba, “Yinga.”—Mu.] Mbote mingi, nge lunga vutuka na Somerset, Kentucky, sika wapi nge me katuka. Mpe kwikila ti yandi ke beluka, eczema ke bika bébé kana nge lunga kwikila yawu.

<sup>188</sup> Na ntangu mu sonikaka mpova yango, muntu mosi me katuka na Somerset, na Kentucky, yina me telema kuna na kati-kati ya nzila, ke sambila, na mpasi ya ntima. Nge ke kwikila ti Nzambi ke belusa yandi? Kana nge ke kwikila yawu na ntima

ya nge ya muvimba, mpe nge ke kwikila ti Nzambi lunga belusa yandi mpe yandi ke kuma mbote.

<sup>189</sup> Awa, awa kele, mu banza ti muntu mosi telemisaka diboko na lweka yayi awa, kaka na ndambu yayi, diboko ya mama mosi. Yinga, mu monaka diboko ya nge. Mama, mu ke nzenza samu na nge? Mu zaba nge ve. Beto me kutanaka ata fioti ve. Nge ke kwikila ti mu ke musadi ya Yandi? [Mama me tuba, “Yinga.”—Mu.] Nge ke kwikila? Nge ke na kizitu na ntima na nge, to kima ya mutindu yina. Nge ke kwikila ti kana Nzambi lunga monisa yawu na munu, nge ke kwikila ti Yawu ke Mpeve mosi yina kaka vwanaka na Klisto? Bakala ya nge me vwanda kuna, mpe, ke kwikila mutindu yina? Nge ke kwikila mutindu yina? Yawu ke samu na mwana ya nge ya kento yina ke na ntwala na nge kuna. Ya kieleka, yandi ke na cancer. Kasi nge ke kwikila ti Nzambi lunga belusa yandi? Kana nge ke kwikila, telemisa diboko ya nge. Mbote mingi, tetika maboko ya nge na zulu ya mwana.

<sup>190</sup> Mfumu Yesu, na Ntwala ya Mpeve ya Nge, mu ke bedisa diabulu yina zola kufwa mwana yayi. Na lukwikilu, mu ke tula, Menga ya Yesu Klisto kati-kati ya yina ke fwaka bantu mpe mwana. Sala ti yandi zinga. Amen.

<sup>191</sup> Beno kwikila na Nzambi. Kutula ntembe ve. “Kana nge lunga kwikila, mambu nionso ke salama.” Kana nge lenda kwikila, mambu nionso ke salama. Ya kieleka.

<sup>192</sup> Muntu mosi kuna na manima me telemisa diboko ya yandi, kisika mosi kuna, nge, mama yina kuna na nsuka. Nge ke kwikila na munu mutindu musadi ya Nzambi? Mu zaba nge ve, nge zaba munu ve. Nge ke kwikila ti Nzambi lunga monisa na munu mpasi ya nge? Nge ke ndima ti Yesu ke Munganga ya nge to Yina ke pesaka nionso, konso kima yina—konso kima yina . . . ? Mpamba ve nge ke kwikila yawu? Mbote mingi, na yawu nge ke na mpasi ya ba nerf, yawu yina ke mpasi na nge. Kana ya kieleka, telema, kana ya kieleka, kaka samu bantu kumona ti yawu ke kieleka. Mbote mingi, yawu me bika nge ntangu yayi. Kwenda na yinzo mpe beluka. Nzambi kusakumuna nge.

Nge kele muntu ya Kentucky, diaka. Uh-huh, yina kele kieleka.

<sup>193</sup> Diaka, mama yina me vwanda na ntwala ya nge kele ya Kentucky. Yandi me katuka kuna, mpe. Mu zaba nge ve, ya kieleka? Kasi mu ke tuba na nge ti nge kima mosi ke tambula mbote ve. Kana mu tuba na nge yina ke tambula mbote ve samu na nge, nge ke ndima Klisto mutindu Munganga ya nge? Ya ke luketo ya nge. Kana yina ke kieleka, telemisa diboko ya nge, na mutindu ti bantu kumona yawu. Mbote mingi, vutuka na yinzo ntangu yayi, yawu ke bika nge. Lukwikilu ya nge me belusa nge.

Mu ke pesa beno kikesa samu beno kwikila. Mu ke pesa kikesa na lukwikilu ya beno samu beno kwikila.

<sup>194</sup> Mama mosi me vwanda awa, ke sambila, yandi ke na muswale ya yandi na ilungi. Mu zaba nge ve. Nzambi zaba nge. Nge ke muntu ya Joliet, Illinois, mpe nge ke na tumeur. Yawu ke ya kieleka. Nge ke kukiyufula . . . (Yinga, yina ke—yina ke kento yina Rosella nataka. Ya kieleka. Vingila, yandi tubilaka munu yawu, kasi yandi zabaka ve ti mu zaba kento yayi ata fioti ve. Ya kieleka. Yawu monana ti kento yina vwandaka na lukwikilu ya nene.) Mu ke tuba na beno—beno ti mu zaba kima mosi ve. Nge ke sambila samu na mwana yayi me vwanda awa na kiti kuna na nsuka, yandi ke mbevo. Yina ke mwana ya nge. Ya kieleka. Amen. Beno zaba ti mu zaba kima mosi ve.

<sup>195</sup> Yawu yina, Yawu ke Mpeve-Santu! Beno ke kwikila Yawu? Beno ke ndima Yawu? Na yawu kana ya kieleka, yina mu me tuba kele ya kieleka na yina me tadila “mwelo kele ya fioti, mpe nzila kele ya fioti mingi”. Yesu Klisto, Mwana ya Nzambi, kele awa na ntangu yayi. Mpeve ya Nzambi ya moyo kele awa. Beno ke kwikila Yawu? Na yawu, samu na kuzabisa beno ti munu ve muntu ke belusaka, mu ke belusaka bantu ve, kasi Mpeve ya Nzambi soolaka munu kaka samu na kumonisa Yandi. Mu me longukaka ve. Mu ke na luzabu ya kima mosi ve. Kasi yawu ke Mpeve ya Yandi yina ke sala yawu, beno me mona, mpe Yandi zola beno zaba ti mu ke tuba na beno Kieleka.

<sup>196</sup> Yayi ke Kieleka, ti Yesu Klisto ke belusa mosi na mosi ya beno kaka na ntangu yayi kana beno ke kwikila yawu. Ntangu yayi kaka . . . Kana Yawu salamaka na Kingston, bamiissionnaire, to konso muntu yina ke kuna na manima, monaka Yawu na Kingston, bamafunda belukaka, samu na yinki Yawu ke sala mutindu mosi ve na Amerique na yayi beto ke na yawu na ntangu yayi? Samu na yinki beto lunga kwikila yawu ve? Samu beto lunga zabuka ve mwa mipepe yina kuna. Beno ke kwikila yawu? Beno telemisa maboko ya beno.

<sup>197</sup> Ntangu yayi, maboko mosi yina kaka, tetika yawu na zulu ya muntu yina ke na lweka ya beno, bika ti mu sambila samu na bawu awa, mpe beno tula diaka ntembe ve na kati ya bantima na beno, yayi ke sukisa yawu.

<sup>198</sup> Oh, la la, Mpangi Neville! Yinki mutindu mu zolaka ti, yinki mutindu mu sambilaka, yinki mutindu mu . . . Beno banza ti mu ke banza mbote ve; mu ke mutindu yina ve. Mu zaba mbote wapi mu kele. Kana mu lunga zabisa beno mwa kima yayi! Beno ke ndima ti Yesu Klisto, Mwana ya Nzambi, kele awa na suka yayi, kaka na ntangu yayi, kaka na ntangu yayi, ke kukimonisa Yandi mosi?

Mbote, beno ke tuba, “Mpangi Branham, *nge* muntu me tuba mutindu yina.”

<sup>199</sup> Yinki mutindu mu salaka samu na kutuba yawu? Mu zaba beno ve. Kele na kento yankaka yina ke na tuberculose. Nge me beluka, mpangi-kento. Yandi sakumuna nge. Na lemvo ya

nge, nge vwanda sambila samu na kento yina ke na tuberculose, mpamba ve yandi ke na bansuki ya mpembe. Yinga. Mbote mingi, kwikila yawu. Mbote mingi. Yandi kele awa. Beto ke na Ntwala ya Yandi.

<sup>200</sup> Ntangu yayi, tala yina Yandi tubaka, “Bidimbu yayi ke fidisa bayina ke kwikila. Kana bawu tetika maboko ya bawu na zulu ya bambevo, bawu ke beluka.” Yinki mutindu Yandi lunga tuba luvunu? Beno me mona, Yandi me sala ya yandi, mu me sala ya munu, ntangu yayi beno sala mpe ya beno. Beno kwikila ntangu yayi.

<sup>201</sup> Mu ke tala kento mosi ya leke yina me vwanda kuna na manima na ntangu yayi, yandi ke na lukwikilu ya mingi. Yandi mpe bakala ya yandi me kwisa ntama mingi ve na Mfumu. Yandi vwandaka na lukutakanu, yandi vwandaka na mpasi mosi mpe munganga zolaka kupasula yandi, mpe yandi vwandaka pene-pene ya kubuta. Mpe munganga zolaka pasula yandi, kasi bébé butukaka mpe bawu monaka diaka hernie ve. Nionso kwendaka. Beno me mona? Samu na yinki? Yandi vwandaka kaka . . . Yandi kwisaka ata fioti ve awa na ntwala ve. Yandi vwandaka kaka kuna mpe kwikilaka yawu. Ya kieleka, Mama Green, mu ke kwikila ti yawu ke mutindu yina, kuna na manima? Ya kieleka. Beno me mona diboko ya yandi? Munganga monaka mpasi yina diaka ve, nionso manaka. Samu na yinki? Yandi kwikilaka yawu, yandi kwendaka na ntwala mpe tubaka, “Yina ke kieleka!”

<sup>202</sup> Ntangu yayi beno sala mutindu mosi, mpe konso mpasi beno ke na yawu ke mana. Nzambi, Yina lungaka—Yina lungaka fidisa Kima mosi na mukuyu yina, na menu ya nioka yina vwandaka na dikulu ya muntu yina, na mutindu ya ndikila, samu na kufwa yandi, mpe lendaka sukisa yawu mpe kufwa yawu, mbala yikwa Yandi lunga kufwa bimbevo yina ke na kati ya nzutu ya beno. Samu, muntu yina vwandaka na kati ya mpasi mpe yandi vwandaka na mfunu ya lusadusu. Mutindu mosi samu na beno, diaka. Kana beno kuzwa yawu ve, beno ke fwa.

<sup>203</sup> Ntangu yayi beno bika kaka maboko ya beno na zulu ya mosi na mosi. Beno sambila ve samu na beno mosi, beno sambila samu na muntu yina ke na lweka ya beno. Muklisto ke vwandaka mutindu yina.

<sup>204</sup> Beno longuka yayi, beno longuka yayi, ti, mutindu beno ke sala bayankaka, beno ke sala yawu na Klisto. Na ntangu beno ke sala mambote na muntu yankaka, beno ke sala mambote na Klisto. Kana beno ke niokula muntu yankaka, beno ke niokula Klisto. Oh, la la!

<sup>205</sup> Oh, kana mu lunga tuba yayi mbote-mbote, kana mu lunga sala ti bantu kumona, yina mu ke mona mpe nsatu yina mu ke wa, mpe yina mu zaba ke kwisa na ntwala, beno me mona. Yinki mutindu Klisto ke tindika Nsangu na suka yayi, ke kotisa yawu na bantima ya bantu mpe ke sala kima mosi kuna; ke telemisa

ntima, kututuka ve (yawu ke kwisaka na yawu), kasi samu na kuzwa lukwikilu yina ke fwaka ve, yina ke pesa ve kitini mosi ya ntoto na mbeni.

<sup>206</sup> Ntangu yayi, Yandi ke wa bisambu ya munu, Yandi ke wà mpe ya beno. Beno sambila mpe samu na muntu yankaka na ntangu yayi, kaka na ntangu mu ke sambila samu na beno nionso.

<sup>207</sup> O Mfumu, na ntangu ya nene yayi, beto ke mona ti yayi ke sala luswaswanu kati-kati ya lufwa na luzingu, samu na bantu mingi. Mpe mu ke tekita na Ntwala ya Nge, samu mu zaba, Mfumu Nzambi, ti mu ke sambila na ntima ya munu ya muvimba. Mu ke mona ti ata mbevo mosi ke vwanda diaka ve na kati ya beto na baminuti tanu ke kwisa, ti konso muntu awa ke zaba ti Nge kele awa. Bawu me telema awa na suka yayi, Mfumu. Bantu yina zaba ti mu zaba bawu ve bawu telemisa maboko na bawu, mpe mu zaba diambu mosi ve samu na bawu. Kasi Mpeve ya Nge kuzaba bawu. Nge zaba binsweki ya bantima ya bawu, mbala yikwa Nge zaba mawa ya bawu mpe mpasi ya bawu! Na yawu, Mfumu, sala ti yawu vwanda bubu yayi, sala ti Mpeve ya Nge kusimba banzutu ya bawu ya kimbevo na ntangu yayi. Pesa yawu, Mfumu. Bawu ke sambila mosi na yankaka.

<sup>208</sup> Mpe mu ke sambila, Nzambi ya Zola, ti Mpeve-Santu ke sala ti yawu vwanda kieleka samu na bawu, ti bawu ke tula diaka ntembe ve. Mpe kele na kimbevo yankaka, Mfumu, yina me luta kimbevo ya nzutu, ya ke kimbevo ya kimpeve. Bika ti konso ntima kuzibuka.

<sup>209</sup> Mfumu, yinki mutindu yawu salamaka ti Nge telemaka na lweka ya Abraham, mpe salaka kima mosi yayi, mpe tubaka na Sarah yina vwandaka na “manima” ya Nge, mutindu Masonuku ke tuba ti, “yandi sekaka na kati ya tenta,” mpe Nge tubaka na yandi. Mpe Abraham zabaka ti yina vwandaka Elohim, Nzambi ya nene. Na mwa minuti fioti Nge vilaka na ntwala ya yandi.

<sup>210</sup> Mpe, Mfumu, na ntangu Yesu telemaka kuna mpe salaka kima ya mutindu mosi, mpe tubaka, “Beni ke bokila Abraham ‘tata’ ya beno, mpe beno ke tuba diaka ti beno zaba Masonuku.” Yandi tubaka, “Beni ke sala kifu, beno zaba Masonuku ve to Ngolo ya Nzambi.” Mpe bawu bokilaka Yandi “Béelzebul.”

<sup>211</sup> Kasi Nge pesaka nsilulu ti na bilumbu ya nsuka Nge ke mwangisa diaka Mpeve ya Nge. Profete tubaka, “Na ntangu ya nkokila Nsemo ke vwanda.” Mpe beto me kuma kisika yango.

<sup>212</sup> Na ntangu yinza yayi ya makangu ke baluka na kizitu ya masumu, mutindu kinwa-malafu yina ke vutuka na yinzo na nkokila ke tekita, ntama ve yandi ke panzana na kati-kati, na mpasi, ke vwanda kaka na putulu ya bombe, yina ke bikala. Mpe beto ke mona ti ntangu me mana.

<sup>213</sup> O Nzambi, katula ntembe na beto. Ntangu yayi kotisa beto na manaka yina. Kwisa, Mpeve-Santu. Panza mapapu ya Nge ya

nene, banza na mwa kimvuka ya bantu yayi kaka na ntangu yayi, mpe bika ti Nge fuluka na kati ya bantima ya bawu, mpe bika ti bawu zaba ti Nge ke na Ntwala ya Nzambi, ti yawu kele Nge, “Mu ke Mfumu Yina ke belusaka bimbevo ya nge nionso.” Mpe bika ti kima mosi kusalama na Ntwala ya Nge na kati ya bantima ya bawu ti bawu katuka awa, na suka yayi, ke kwikila na nionso yina ke na bawu. Mpe bika ti konso mbevo mpe muntu ya mpasi kubeluka.

<sup>214</sup> Na yawu, mutindu mosi musadi ya Nge, mu me telema mpe ke bwisa konso mpeve ya yimbi, mu ke bwisa kimbevo, mu ke bwisa Satana.

<sup>215</sup> Nge me zimbana, mpe nge ke kima mosi ve kasi muntu ya luvunu. Mpe beto ke basisa diboko ya nge na zulu ya bawu na suka yayi, na Nkumbu ya Yesu Klisto. Mpe mutindu musadi ya Yandi, yina ke longaka Ndinga ya Yandi mpe ke tuba Kieleka na bantu, ti bawu kubama mpe bawu vwanda ya kusungama na Ndinga ya Nzambi, mu ke bwisa nge, Satana, na Nkumbu ya Yesu Klisto. Basika na kati ya bantu yayi me katuka ntama mpe pene-pene, samu bawu beluka. Basika na kimvuka yayi mpe bantu yayi. Mu ke tuma nge na Nzambi ya moyo. Mpe Biblia tubaka, “Kisambu ya muntu ya kwikama, ya kieleka, kele na ngolo mingi.” Mpe bantu ya kieleka mingi me tetika maboko ya bawu na zulu ya bambevo, na suka yayi awa. Oh, Satana, nge zola nata bawu na kubanza ti yawu vwandaka munu, na yawu nge zola baka nkembo na nzila na bawu. Kasi yawu ke lukwikilu ya bawu na Nzambi, diaka, bawu ke kwikila na Nzambi! Mpe nge lendaka ningana, samu na lukwikilu ya bawu. Na yawu sala nzietelo ya nge ntama na bawu, mpe kwenda na kati ya mudidi kuna ke kisika ya nge. Mu ke bwisa nge, na Nkumbu ya Yesu Klisto, na kiyeka ya Biblia ya Nzambi, na lutumu ya Wanzio. Basika ntangu yayi, na Nkumbu ya Yesu Klisto, bika bawu na kimpwanza. Amen.

<sup>216</sup> Beno ke kwikila, na bantima ya beno ya muvimba, ti beno me beluka? Beno telemisa maboko ya beno, mpe tuba, “Ntangu yayi mu ke ndima Yesu Klisto mutindu Munganga ya munu. Bivudi ya munu nionso me kwenda ntama na munu. Ntangu yayi mu ke ndima Yandi na muvimba ya ngolo na Yandi, na Ntwala ya Yandi ya lusakumunu. Mu ke ndima Yandi.”

Lukwikilu ya munu ke tala na Nge,  
Nge Dimeme ya Calvaire,  
Mvulusi ya kinzambi;  
Wa munu na ntangu mu ke sambila,  
Katula masumu ya munu nionso,  
Kubika ve ti mu kwenda  
Ntama na Nge.

Ntangu yayi beto telemisa maboko ya beto na mawete nionso na ntwala na Yandi.

Na ntangu mu ke tambula na kati ya mpimpa  
ya luzingu,  
Na ntangu bampasi ke kuma mingi pene-pene  
ya munu,  
Vwanda Ntwadisi ya munu (O Nzambi!);  
Bika ti mpimpa kusoba na nsemo,  
Katula mansanga ya mawa, ntama na munu,  
Kubika ve ti mu kwenda  
Ntama na Nge.  
. . .lemvo ya bumvwama!





*MWELO KELE YA FIOTI* KNG59-0301M  
(Strait Is The Gate)

BANDANDANI YA DIBUUNDU

Nsangu yayi ya Mpangi William Marrion Branham, kulongamaka na Kingelesi, na suka ya Lumingu, na kilumbu ya 1 ya Ngonda ya Tafu, na mvula 1959, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2019 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)